



# کتاب السنن

کتاب السنن: برائے علماء و طالبان علم  
[Ketabton.com](http://Ketabton.com)



## فهرست

مخ	سرليڪ
۷	د ڪتاب پيڙندنه
۸	د ليڪوال پيڙندنه
۹	د موند لو درڪ
۱۰	خصوصي مننه
۱۱	تڙون
۱۲	خپلي خبري
۱۷	سريزه (دسحراميد) عزيز قريشي
۲۱	سريزه (دآبراش خٲٲڪ شاعري) رحمت شاه سائل
۲۸	نعت شريف
۳۰	دعا
۳۱	بغاوت
۳۲	غزل (دشين غرپه سر ٽپه شوم چي خيبر ته ورسِي)
۳۴	غزل (زه خو وايم خان مې بي اوزره مې بي، وايه ڪنه ته چي بي ڪه نه مې بي)
۳۵	غزل (لواغراو خر خيبر چي يادومه په غزل ڪنبي)
۳۷	غمونه
۳۹	اخلاق
۴۰	غزل (داچي په ماپوري خندا ڪوي دابنه نه ڪوي)
۴۱	تذبذب

٤٢	طمع
٤٣	تپي
٤٦	غزل (چي دغضب کانه نگار وکري، ورته به پلار دچا اظهار وکري)
٤٧	چيلينج
٤٨	سره گلونه
٥٠	انتظار
٥١	پيغله افغاني
٥٢	غزل (نه مني قدغن زرهه مي ليدنه غواڙي)
٥٣	غزل (دريقب گوته بر ملا مه نيسه - زرهه مي داوڙيه لمبو بيا مه نيسه)
٥٤	سيم وزر
٥٥	غزل (خه دي کرم د خودي کرم داخه کوي)
٥٧	غزل (ديدنونه به نن وه شي او که نه، دا زخي زرهه به مي بنه شي او که نه)
٥٩	سودا
٦١	خطا
٦٢	مسافر
٦٣	پنستو
٦٥	غزل (هغه چي په کانه شي دا زرهه مي داسي داسي)
٦٦	نظم مستقبل دپاکستان
٧١	مظلوم
٧٢	غزل (هغه چي نشته ده اختر خه عجيبه غوندي دے)
٧٣	غزل (تاکه دهار داوڙي نم رکړ لو خان، ما هم گن سورے درون شجر کړ لو خان)

۷۴	غزل (سپرليه راشه رنگيني راوره، مونرله پيغام د خوشحالي راوره)
۷۵	بندگي
۷۶	لواغر
۷۷	علم
۷۹	ستائنه
۸۰	حسد
۸۱	خُله
۸۲	خار
۸۳	غزل (نه مې غزل د مينې اوري نه تپه د مينې)
۸۵	غزل (دازره زما مالدار دے چي نادار پکښې اوسپري)
۸۶	سري لمبي
۸۷	غزل (که منگلي دي هر خو کړي په اترنگ رنگ)
۸۸	خان
۸۹	لوخ لغړ
۹۱	صداقت
۹۲	جنت
۹۴	برخه
۹۶	اوده جذبي
۹۸	احترام
۱۰۰	اميد
۱۰۱	وچ لرگے

۱۰۲	مغلوب
۱۰۴	اسلام
۱۰۵	پټ حقيقت
۱۰۷	مقتدي او مُلا
۱۰۸	غزل (ورک مې کړي له ځانه په کانه داسې، ورک لکه د کوره پښتانه داسې)
۱۰۹	حيثيت
۱۱۰	درگوهر
۱۱۲	پينظير
۱۱۴	رڼا
۱۱۵	ژوند
۱۱۶	رحمت
۱۱۷	بښې برښې
۱۱۸	خزان
۱۱۹	ناشنا
۱۲۰	غزل (ټول بڼکي پسخيري د ستاحسن ته)
۱۲۱	تورخال
۱۲۳	څوکی
۱۲۵	تر مې اوبڼکې
۱۲۹	قلم او خنجر
۱۳۱	همزار
۱۳۲	فولاد

۱۳۳	بخرے
۱۳۵	مېگوني شونډې
۱۳۷	دروغجن
۱۳۹	پښتنه مينه
۱۴۱	پښتون
۱۴۲	غزل (سترگې که دي سترگې خوبس ستا سترگې)
۱۴۴	فن
۱۴۶	افغان
۱۴۸	خان
۱۴۹	کفن
۱۵۱	فکروخيال
۱۵۲	چې پښتون يم
۱۵۴	رموز
۱۵۶	ملت
۱۵۸	سمندر
۱۶۰	غزل (تا که د بنو شوکې تېرې کرلې، ما هم ورته خوانې حوصلې کرلې)
۱۶۲	دسرولی
۱۶۳	خوشحال خان
۱۶۴	غزل (دا چې ستا د زني په سر زخه ده، خوبه مې ده بې حده مې خوبه ده)
۱۶۶	نظم لېوني زلمي
۱۶۸	پښتونخوا

۱۷۰	غزل (چې په تپه مې يکه زارنه کوي، خواص خمسه به يې کارنه کوي)
۱۷۱	سېل
۱۷۴	کافر
۱۷۵	د نور محمد ملنگ صاحب د شعري مسودې د ورکېدو په حقله يو خوشعرونه
۱۷۷	شپه شروپ
۱۷۹	نظم "مور"
۱۸۲	پښتون
۱۸۳	غزل (لکه تن چې بې له سره بې معنې، داسې زه بې له دلبره بې معنې)
۱۸۵	د بقا ژوند
۱۸۶	خبرو شر
۱۹۰	غزل (خپل همت وژاړم که داسترې سفر وژاړم)

(د ڪتاب ٽول حقوق د مصنف په حق ڪنسي محفوظ دي )

## د ڪتاب پڙندنه

دسحراميد	*	د ڪتاب نوم
بناغله آبراش خٲڪ	*	مصنف
ء٢٠١٧	*	د چاپ نېٽه
٥٠٠	*	تعداد
علميه پرنٽنگ پريس پېنور 0312-0346(9103898)	*	د چاپ ڄاے
عابد پرنٽرز محلہ جنگي پېنور	*	ٽائٽيل ڊيزاين
بناغله محمد نواب خٲڪ	*	ڪمپوزنگ
0345-1933019	*	
0314-8079217	*	
<a href="mailto:nawabarmourer@gmail.com">nawabarmourer@gmail.com</a>	*	
امان الله امان	*	پروف ڪتنه
نور محمد ملنگ	*	
بنارس خان خٲڪ	*	





## دلیکوال پښندنه

بناغله آبراش ختک	*	د لیکوال نوم
ضلع کرک ترخه کوئی	*	داوسیدو ځای
0346-9728692	*	د فون شمېره
0313-6994947		
صوبیدار عالم بادشاه	*	د پلار نوم
عبدالرحمن دروېش	*	د روڼو نومونه
فضل الرحمن طوفان		
مقصود الرحمن صابر		
مفتی حفیظ الرحمن		
مجاهد الرحمن مهجور		
خدیفه ختک	*	د ځامنو نومونه
سُدپس خان		
وړوکه معاذ ختک		



## د موندلو درک

۱. یونیورسټي بک اېجنسي خیبر بازار پېنښور
۲. پښتو اکېډمي بک شاپ پېنښور یونیورسټي
۳. عامر پرنټنگ اېنډ پبلېشر جنګي محله قصه خواني بازار پېنښور
۴. ظفر کتاب گهر کوهات
۵. کوهات کتاب گهر کوهات
۶. نوید نیوز اېجنسي شنکی اډه تیري
۷. حمزه بک ډپو مېن بازار بنو دکان نمبر ۱
۸. حمزه بک ډپو ټانچي بازار بنو دکان نمبر ۲
۹. حق بک ډپو کرک
۱۰. عامر سټېشنري کرک
۱۱. دلچسپ کتب خانه میتا خېل
۱۲. باچا خان لائبريري لتمبر کرک
۱۳. سني پرنټنگ پریس امبيري کله چوک کرک
۱۴. ساون کاپي هاوس اېنډ فوټو سټېټ سروس میتا خېل
۱۵. همراز فوټو سټوډيو اينډ آن لائن سروسز میتا خېل

## خصوصی منہ

۱. بناغله نعیم ازاد صاحب سہیلی پنتونخوا کوپتہ
۲. رحمت شاہ سائل باچا خان مرکز پپنور
۳. بناغله سلیم قرار
۴. پروفیسر عزیز اللہ قریشی تیری
۵. لور شاعر ادیب آیت اللہ خان ختک
۶. لور شاعر ادیب نور محمد ملنگ (ختک صاحب)
۷. لور شاعر ادیب حکیم امین ختک
۸. لور شاعر ادیب ندیم ننگیال
۹. مصور اسلام زیب
۱۰. چیر مہن ویلج کونسل ترخہ کویی حافظ سیف السلام
۱۱. قدرت علی شاہ (ستر سیکتر عوامی نیشنل گوند کرک)
۱۲. ایدوکپت لقمان حکیم



د ستر خوشحال خان خٲك

او دهر

هغه كس په نوم خوك چې زما

د ليلي وطن مجنون دے اوسر خنه يي

كوي



دټولو نه اول زه د خپلو هغو ټولو خواريو ملگرو يو جهان مننه کوم چا چې اول زما د "سپېڅلي جذبې" په چاپ کولو کښې او اوس د بل کتاب "د سحر اميد" په چاپ کولو کښې په يوه بڼه مرسته وکړه او د خپلو ټولو اتلانو او باباگانو د پاره لاس په دعایم چې پروردگار دې ورته د عقبې ټول خوندونه او لذتونه نصیب کړي. (امين)

د دې نه علاوه د خپلو درانو او قدرمنو مينه والو لوستونکو د زړه د تل نه مننه کوم چې زما د ورومې کتاب "سپېڅلي جذبې" يې حوصله افزايي او پذيرايي وکړه او زه يې د دې جوگه کړم چې يو بل کتاب چاپ کړم. زما د دې کتاب "د سحر اميد" په چاپ کولو کښې زما د مينه والو لوستونکو مينه او ماته راکړې حوصله شامله ده او زه يو ځل بيا د خپلو خواريو لوستونکو نه دا هيله لرم چې زما "د سحر اميد" به هم لکه د "سپېڅلي جذبې" حوصله افزايي او پذيرايي وکړي. که داسې وي نو زما دا غالب گمان دے انشاءالله زما دا ادبي سفر به هم دغسې مخ په وړاندې گړندے روان وي او د خپلو مينه والو لوستونکو د پاره به بنکلي بنکلي فن پارې تخليق کوم. "د سحر اميد" کښې ما د هر عمر او هر مزاج خيال ساتلے دے او کوشش مې کړے

دے چي هر لوستونڪے تر بنه خوند واخلي او خة نه خة استفاده تر بنه  
وڪري خودا فيصله به زما لوستونڪي مينه وال کوي چي زه په دي  
خپل کوشش کنبې تر کومه حده پوري بريالے يم۔

دلته ديوي خبرې وضاحت کول غوارم هغه دا چي زمایو  
محسن دلور قامت خبستن داهونو او سرونو شاعر نور محمد ملنگ  
"ختک صاحب" شعري مجموعه ورکه شوې ده۔ ددي شعري مجموعې  
په حقله یو لنډ شان غزل نما نظم په دي کتاب کنبې ليکلے شوے  
دے خود خٲک صاحب ددي ورکې شعري مجموعې په حقله خپلو  
لوستونکو ته لبر وضاحت کول ضروري گنم۔

قدر منو نور محمد ملنگ "ختک صاحب" د پښتونخوا د سهيلي  
اضلاع د بنو د سيمي لور شخصيت، عظيم شاعر اديب د بناغلي غازي  
سيال صاحب شاگرد دے۔ خٲک صاحب خپل نظمونه او غزلونه د  
کتاب د انتخاب د پاره د غازي سيال صاحب په خدمت کنبې پېش  
کري وو۔ محترم غازي سيال صاحب ددي کار تر سره کولو نه پس دا  
شعري مجموعه ديوبل ملگري په لاس خٲک صاحب ته واپس  
ورلېږلې وه خود هغه ملگري نه دا مسوده چرته په لاره کنبې  
وغور خېده او دغه شان ورکه شوے۔ الله دي وکري چي بيرته پيدا شي

اوزمونبر لاسونو ته دَ ڪتاب په صورت ڪنبي راورسي۔ (امين)

ســـــــــــــــــتادَ فـــــــــــــــــبض له برڪتـــــــــــــــــه

پورتـــــــــــــــــه لارمـــــــــــــــــه له بنـــــــــــــــــڪتـــــــــــــــــه

زَه آبراش يي چي هرپل يمه ياد ڪري

خنڪ ڪپدے شي چي يي زَه ڪرم فراموش

بي شڪه! دَ نظم پلار اروا بناد امين الله خاموش صاحب هغه

سپين سپيخلي انسان دے چي دَ هراولونہ دے بيا په تيره تيره زما دَ

پاره حڪه چي نن که زَه دَ "سپيخلي جذبي" او "دَ سحراميد" مصنف يم

اويامي دوه نوره ڪتابونه چاپ ته تياردي نودا دَ دي قد آور شخصيت،

دَ وچتي حوصلې او ژوندي جذبي خاوند اروا بناد امين الله خاموش

صاحب دَ صحبت خواره دي چي نن پري زما سره سره زما دَ مينه والو

لوستونڪو خلي هم خوارې دي۔ خاموش صاحب پخيله دَ يو فعال او

ژوندي تخيل خستن وه لکه خنڪه بي چي په پيري ڪنبي هم خيل

تخيل مريني ته نه دي ورڪري هم دغسي بي زما تخيل هم تل ژوندے

ساتلے دے۔

زَه به چي په سهيلي پينتونخوا ڪويتيه ڪنبي وم نو خاموش

صاحب به اڪثر ما ته په موبائل فون باندي خيل نظمو نه اورول اوزما

نه به بي هم غزلونه او نظمونه اورېدل او دغه شان به يې ماته ادبي ميدان ساز کړې وو او يا به چې زه کله کله يې ته په چټي راغلم نو بيا به هم د خاموش صاحب په اصرار د هر اتوار په ورځ مونږ يو شو ملگري د دوي په حجره کښې راجمع کېدو او خاموش صاحب به زمونږ نظمونه او غزلونه اورېدل او ورباندې به يې زړه پورې تبصره کوله او مونږ به ترېنه ډېر څه زده کول. لنډه دا چې خاموش خاموش وه زمونږ د پاره يوه ولوله او يو جوش وه.

دلته چې د يو بل ډېر مخلص ملگري محمد نواب خټک ذکر وه نه شي نو غټ زياته به وي ځکه چې نواب خټک زما هغه خوږ او مخلص ملگر د دې چا چې بغير د معاوضې نه ورومبه زما د "سپېڅلي جذبي" او بيا "د سحراميد" کمپوزنگ (کتابت) ډېر په ټنډۍ او په وياله ټنډه تر سره کړو. لوي خداي د دې نواب خټک ته زما سره د دې بڼې کړې اجر و ثواب په برخه کړي. (امين)

په اخر کښې د يو څو ملگرو نومونه چې د يادونې وړ دي -  
 نديم ننگيال، محمود عباس مبارز، راشد افغان، الحاج اسلم خان، تصور نواز، معلم انعام الله خټک، بشارت خټک، مطهر جاوېد گنډي، محمد عرفان خټک، محمد رياض عاجز، تنوير خټک، عادل خان خټک،



افتخار خٲٲڪ، خليل خٲٲڪ، واجد فاروق، محمدڪامران (KCA)، بناغله  
 سهيل خٲٲڪ جمالي، عادل بازخٲٲڪ، نورالحسن، ضياسر، معلم اعجاز  
 خٲٲڪ، نعمت الله مفڪر، امير سلطان خٲٲڪ، شاهدالرحمن مجذوب،  
 صفدر الرحمن، محمد رحيم خٲٲڪ، شاڪرالله، محمد يونس مروت،  
 قسمت الله مروت، شيات نور، ظهير خٲٲڪ، ضياء الاسلام، اقرار وطن  
 يار، منصور الله جوش، توفيق الله، انشاءالله، افتاب الحسن، حلیم  
 خٲٲڪ، مڌر خٲٲڪ، فياض خٲٲڪ، عزيزالله، عمران زيب، سميع الله،  
 مصور اسلام زيب، راحت خٲٲڪ، انوارالحق، سبحان الدين بېزار، امير  
 نواز (ورشنڊ لاچي)، فيض الابار خٲٲڪ، ظفر اقبال مدهوش، مهتاب  
 الرحمن آتش، صبا خٲٲڪ، نديم خٲٲڪ، نعيم عباس، محمد اعظم  
 پنجابي، ياسر همراز، فرمان الله، خالد عابدين، اقرار وطن يار، صبور  
 ساحل، حارث مدهوش، عمر خٲٲڪ، ناصر خٲٲڪ، حارث منظور او  
 داسي نور ڊپر ملڪري۔

دا دي دعا سره رخصت غوارم چي بناد او اباد اوسئ۔

فقط ستاسو

آبراش خٲٲڪ

## دَسحراميد

دَ خوتري مردم خېزي او دَ خٲٲکو دَ وياړ خاوري دَ ژوند په هره  
شعبه کښې داسې خوانان زېرولي چې دَ ټولو پښتنو شمله پري  
هسکه ده - دَ پښتو ادبي ميدان کښې هم دا خاوره داسې معموره ده  
چې په غنډي ميراخانځېل کښې دَ ادب په ميدان کښې پريشان خٲٲک  
لکه دَ قطب ستوري ځلېري او پرېږي او دغسې اختر زمان خٲٲک،  
پروفېسر محبوب الرحمان مجروح، ډاکټر ساغر خٲٲک، آيت الله خان  
خٲٲک، امين الله خاموش او ظفر تنها دَ پښتو دَ قافلي هغه غري دي  
چې دغه مشال يې په لاسونو کښې نيولې دَ رڼاگانو ښودنه کوي -

دَ خوتري دَ ترخه کويي په ادبي لعلونو کښې يو لعل ابراش  
خٲٲک هم دے چې قلم يې په لاس کښې نيولې کله "سپېڅلې جذبې"  
ليکي او کله دَ وخت تيارونه مایوسه کېري نابلکه "دَسحراميد" ډيوه  
هم پخپل زړه کښې بله ساتي او نورو ته هم دا زېرے ورکوي -

"دَسحراميد" دَ ابراش خٲٲک دويمه شعري مجموعه ده چې دَ  
هغه دَ خپلې ژبې او قام سره بې کچه مينه ترې څرگنديري، دَ خپلې  
ژبې سره دا بې کچه مينه په جار ښايي او په خپلې ژبې وياړ کوي او دا  
اظهار او دا وياړ داسې اعلانوي.....

دَ خپل نيڪه په بل روان پښتون همت لرمه  
 پښتو مې دين پښتون ايمان پښتون همت لرمه  
 پښتو به هم وي راسره دَ خپل شين غر دَ پاسه  
 بيا به تپه كرم يا قربان پښتون همت لرمه  
 دَ ابراش خٲٲڪ په شاعري كښې غم دَ يار او غم دَ روزگار  
 دواړه په غورځنگونو دي دَ زړه تارونه چيري او داسې خوندوره نغمه  
 زېروي چې خوږو زړونوله مرهم وي او ټكور هم-  
 ماشومان دَ ستا دَ كلي  
 ماپه لوتو كاڼو ولي  
 دا چې داسې راپسې  
 لكه تا چې ورتنه ويلي  
 كه دا تا ورتنه ويلي  
 ماپه سرو ستوگو منلي  
 دَ رومانيت دا ښكلي اندازې دَ ليدو دے .....  
 زه خو وایم ځان مې يې او زړه مې يې  
 وايه كنه ته چې يې كه نه مې يې

دغسې مدهوش مې همېشه ساته  
خه خواره نشه د ژوندانه مې يې  
په غم کښې ډوب شوگير وهلې خپل احوال داسې بيانوي.....  
زه دې له غمه شوگيرې تېروم  
ته يې بې غمه خپل خوبونه کوي  
او بيا چې کله پخپل ماحول نظر اچوي د سرمايي د بتانو د ظلم و  
استبداد فریاد داسې کوي.....

چې ظلمونه په خوارانورنگ په رنگ که  
خدایا دا فراخ جهان په هغو تنگ که  
ورانوي چې زما خړې خواري خونې  
محلونه د دې غټو غټو پورنگ که  
اَبراش ختک د رحمن بابا په شان.....

قناعت مې د خرقې لاندې اطلس دے  
د تمام جهان بادشاه ظاهر گدايم  
وايي چې.....

ارتگي د قناعت سره تړلې  
کامراني د لوړ همت سره تړلې

---

اويادا شعر.....

تاته مبارڪ شه د بنگلي جنت  
زه پخپله خونه کني جنت لرم  
د طبقاتي کشمکش دغه هنداره هغه په بغاوت مجبوره کوي.....  
نادار چي پکني پت وي او مالدار پکني بنکاره  
کومه زه د داسي رواياتو بغاوت  
د روزگار غمونو او خپل چاپر چل او دهغي عکسونه دهغه  
په "تذبذب" نظم، نظم "مستقبل د پاکستان" او نورو ډيرو بلا نظمونو او  
شعرونو کني دهغه د رون شعور بخري برېښنا کوي-  
زه د ابراش خٲٲڪ د پاره لاس په دعائيم چي لوم خداي دي  
بي تخيل نور هم افاقي کړي-امين

په ډيره پښتنه مينه  
پروفېسر عزيزالله قرشي  
تيري

## د آبراش خٲڪ شاعري

تءُ د سوز ٻڌو د پارہ سوزہ تءُ  
 زءُ پءِ وړاندې تلو د پارہ سوزہ تءُ  
 تءُ لکھ د بت ولاړ، ولاړ به وءِ  
 زءُ پءِ وړاندے تلو د پارہ سوزہ تءُ  
 زءُ د بقا ژوند د ورکېدونے يم  
 تءُ د ورکېدو د پارہ سوزہ تءُ

"د سحراميد" د آبراش خٲڪ د شاعري د ڪتاب نوم دے. ما د  
 خپلو خبرو نه مخکنې لوستونکو ته د هغه د غزل نه درې شعرونه  
 وليکل ما داسې وڻي وکړل، ځکه مې وکړل چې لوستونکي د آبراش  
 خٲڪ د شعر ذائقه محسوسه کړي او زما سره زما په خبرو کښې  
 شريک شي.

شاعري څه شے دے او مونږ يې وڻي خوښوو، تاسو دې سوال  
 ته څنگه گوري. ستاسو ځواب هر څه چې دې خوزه وایم چې د شعر  
 مثال د خوشبويي دې يا د جانان دے خوشبويي څه ته وايي دا وڻي  
 ده وجود يې څه دې او جانان څه دې مونږ ورسره وڻي مينه کوو  
 حسن څه دې؟ مونږ يې وڻي خوښوو، د دې ټولو خبرو نه چې کوم

"ولي" پيدا ڪيڙي دَ دِي مونڙ سره هبڻ خُواب نشته خود ژوند هنگامه  
چي خه ده هغه ٽوله په دِي خيزونوده گني دنيا خود ڪندو ڪپرونوم  
دِي بس خويوشه دے نو .....

په اصل ڪنبي زمونڙ دَ پڻتو شاعري دا ڪمال دَ منلو دِي چي  
هر خو ڪه زمونڙ شاعر دَ روماني انداز نه آغاز ڪري وي خود پڙر دَ  
خپلي روماني شاعري سره سره دَ وطن او قام په حواله داسي داسي  
خبري وکري چي مونڙ ته دَ خپل اولس شاعر ښڪاره شي. دَ ابراش  
ختڪ په شاعري ڪنبي هم دغه رنگ موجود دے. دَ دَ شاعري دَ  
انفراديت نه اوس اجتماعيت ته رارسيدلي ده او بيا ڪه مونڙ دَ ابراش دَ  
ڪتاب نوم ته وگورو "دَسحراميد" په دِي نوم ڪنبي هم زمونڙ اجتماعي  
ارمانونه مونڙ ته په نظر راڻي. زه په خپل نظر ڪنبي دے شاعر ته  
داسي گورم لکه دَ يو ماشوم په وجود ڪنبي چي خُوان زلمے توانه طاقتور  
سرے سڙي ته په نظر ورڻي. زه دَ ابراش ختڪ شاعري ته خوشبين  
حُڪه شوم چي دَ ده په شاعري ڪنبي ڊپر شعرونه دَ دَ دَ اوچت افڪار  
او په ښه ڪاوشونو دلالت ڪوي.

ابراش ختڪ فطرتي شاعر دے دَ الهام شاعر دے او دا حقيقت  
دَ هغه دَ رومي ڪتاب "سپيڇلي جذبي" او دَ دِي ڪتاب "دَسحراميد" دَ

شاعرانه فن ڏ تدریجی ارتقانه واضح دی. پخپله ڏ الهامی شاعری  
وکالت په دی شعر کنبی داسی کوی.

ڏازل کاتب په برخه کنبی راکپری  
فنانه لری مدام ڏے زما فن  
چی په زور وی هغه فن وی یو خو ورخی  
چی مدام ڏے خو الهام دی زما فن  
ڏ ابراش خٲٲڪ په شاعری کنبی ڏ حسن عشق ڏ محرکاتونه  
علاوه نور گن شمیر موضوعات لکه تعمیر او اصلاح، ڏ مزدور ژوند  
یعنی ترقی پسند رجحان، ڏ مزدور سره مینه، حریت پسندی، وطن  
دوستی، بشر دوستی، ڏ بل ڏ درد احساس او داسی نور. ڏ بل ڏ درد  
احساس او ڏ وطن دوستی جذبہ بی په نظم "مستقبل ڏ پاکستان" کنبی  
وگوری او دغسی ڏ اصلاح او تعمیر رنگ بی په دی شعرونو کنبی  
وگوری

ڏ غیری په خاوره ابادی جوړوی  
په خپله خاوره بریادی جوړوی  
خپله پښتو دی سپوری خنی ژاری  
تہ نورو ژبوله کمیخی جوړوی



د مزدور سره د محبت او عقيدت جذبه او ولوله يې په دې  
شعرونو کښې ښکاره ده.

قائل يم د خوارانو د خدمت او د عزت  
موندلې په دې کار کښې ما جنت دے هم راحت  
نادار چې پکښې پټ وي او مالدار پکښې ښکاره  
کومه زه د داسې رواياتو بغاوت

دلته به زه دا خبره وکړم چې په دې دور کښې کتاب چاپ  
کول او بيا په تېره تېره د پښتو کتاب چاپ کول زړه او ډېره لويه سينه  
غواړي ځکه چې په دې دور کښې هر سره يو غټ نقاد دے او د  
تنقيد کولو مقصد يې هم فقط د سړي د زړه ماتول وي. تنقيد د پاره د  
اصلاح ښه خبره ده خو تنقيد د پاره د تنقيد ښه خبره نه ده. د ابراش  
خټک په شاعري کښې که څه لږه ډېره کمي شته دا د مطالعې سبب  
کېدے شي خو زما د پوخ يقين دے چې د وخت سره سره به دا کمي  
مونږ ته بيا نه محسوسېږي ځکه چې په ابراش خټک کښې دا  
صلاحيت هم موجود دے او فني صلاحيت هم.

مونږ ته پکار دي چې مونږ د دې شاعر رهنمايي او حوصله  
افزايي وکړو. د ابراش په دې کتاب کښې ډېر نوي و خواره غزلونه او

نظمونه شته چې زمونږ د ادبي زوق تنده ماتولې شي. د دۀ کتاب په ډېره همدردانه جذبو لوستل پکار دي چې زمونږ دا شاعر د صبا د پاره زمونږ د قام او ژبې يوه بختوره اټاڼه وگرځي .

زه د نمونې د پاره ستاسو سره د ابراش خټک خوشعرونه شريکول ضروري گڼم .

تذکره ستا د جمال چې پکښې نه وي  
هم تپه او هم سندرې بې معنې  
د اخلاص خوند او خوږلت چې پکښې نه وي  
ستا په ستوني کښې شکره بې معنې

تل وينم د شعر او غزل تل وينم  
داسې يو نظر يمه د فکرو فن

فرنگ کونتره دهوا وگڼه  
ته عقابې ورتنه نظر جوړ که  
چې د فرنگ د ظلم شپې ختمې شي  
توري له شرنګ ورکه سحر جوړ که

چې د خوشحال شمله پرې فخر وکړي  
پښتونه سر دې داسې سر جوړ که

زه درته گورمه بې وسه ماشوم  
ته مې بې بې وژنې بابا مې وژنې  
زه ستا د خويي خصلت پالنه کوم  
ته زما خويي وژنې ادا مې وژنې

زه د روڼ سحر په طمع پايمه  
تا که مې په ژوند تيارې خوارې کړلې

دا چې کړې قيصې د مايوسۍ راته  
تاليدلې نه دې جوړ همت زما  
کرم چې ابيارې د کل د زړه په خون  
دغه ده جذبېه د حریت زما

په ڊي سرڪشي سر مي خه وڪرمه  
واي ڪت بنه يم تيتپدلي نه شم  
په سرڪشي ڪني يي پنتو پوشيده  
خڪه خه بند ورته ترلي نه شم

او دغسي نور ڊپر شعرونه په ڊه ڪتاب ڪني شته چي زمونڙ ادبي  
زوق ته ژوند بجنسلي شي هيله لرم چي ابراش خٲڪ به خپل دا يون په  
خپل ڪراو او رياضت او په مينه نور هم ڪرند ڪري. مونڙ ٽول ڊڊه  
ڊپاره لاس په دعا يو.

په ڊپره پښتنه مينه

رحمت شاه سائل

باچا خان مرڪز پښور

۲ جولائي ۲۰۱۶

## نعت شريف

رهر دَ رهبرانودے رهبر هغه يو  
دَ ژوند په توره شپه کښې روڼ سحر هغه يو

خه داسې دلرباده چې ټول وفا وفاده  
دَ خوږ زړه مسيحا ده غمگين په غم زما ده


شفيع چې به زما وي په محشر هغه يو  
دَ ژوند په توره شپه کښې روڼ سحر هغه يو

دنياده که عقي ده دده په سر پيداده  
باچاده که گداده دهر چارهنماده

غريزي مي په سترگو کښي اکثر هغه يو  
د ژوند په توره شپه کښي روڼ سحر هغه يو

روضي له به يې ځمه ديدن به يې کومه  
ابراش يې يادومه تل اوبښکي توپومه

زما د رندو سترگو دے نظر هغه يو  
د ژوند په توره شپه کښي روڼ سحر هغه يو



## دعا


إلهي دبدو چارونه مي ژغوره  
د محفل د بدکردارونه مي ژغوره

ماروان په نېغه لار د شريعت که  
د شيطان لعين د لارونه مي ژغوره

چې په بد وخت کښې مخ واړوي بل لور ته  
د نښه وخت د تابعدارونه مي ژغوره

چې په خله يې وي يوه په زړه کښې بله  
د دې وخت د ډوزې مارونه مي ژغوره

چې خاطر دې ما آبراش په سيم و زر که  
رښه داسې رشته دارونه مي ژغوره



## بغاوت

قائل یم د خوارانو د خدمت او د عزت  
موندلے په دې کار کښې ما جنت دے هم راحت

کوم څه چې مې په زړه وي هم هغه زما په خله وي  
زده کړے ما سبق د حقيقت او صداقت

صورت بس هغه يو دے چې د زړه مې دے واکدار  
واکدار به د زړه نه کړم بل صورت په يو صورت

نادار چې پکښې پت وي او مالدار پکښې ښکاره  
کومه زه د داسې رواياتو بغاوت

په غر کښې هم څرگند دے او په سمه هم څرگند  
قربان شم د مزدور د مشقت او د محنت

همت ته يې قوت ورکړو دې ما ابراش خٽڪ  
چې پريوته نظر مې د مزدور په لور همت



## غزل

د شين غر په سر تپه شوم چې خيبر ته ورسې  
دا زما د مينې غر دې لخوا غر ته ورسې

زه او زه د لخوا غريم هم نوبنار، هم د خيبر  
د يووالي دا خبر دې هر بشر ته ورسې


تخيلى مې اول لار شي د كابل وکړي سيلونه  
د كابل نه چې راستون شي پېنور ته ورسې

د افغان غم لپونه كرم نه خندا شته نه خوبونه  
دا زما په سر كنبې درد دې هر يوسر ته ورسې

ما سره دې روغه وکړي که مې سر غواړي که پسونه  
زما دغه يو پيغام دې مرور ته ورسې

په دې خپل ساده عاشق دې لږ نظر د کرم وکه  
هسې نه چې لېونې شي د غره سر ته ورسې

د ابراش په کور کښې اور چې لگولې کوم وکړي  
د دې اور دغه لمبې د هغې درته ورسې



## غزل

زۀ خو وایم خان مې یې اوزرۀ مې یې  
وایه کنه تۀ چې یې که نه مې یې

خس راته بنکار یې بی لتا جهان  
هر خۀ که یې گرانه خوبس تۀ مې یې

دغسې مدهوش مې همپشه ساته  
خۀ خواره نشه د ژوندانۀ مې یې

ولې دې هر ناز په اوږه وړم ابراش  
دا خوراته ووايه چې خۀ مې یې



## غزل

لواغر او خر خيبر چي يادومه په غزل کښي  
خه هغلته نه راوړمه او خه وړمه په غزل کښي

اميد شته چي به پښتون شم د پښتون نه به خبر شم  
تذکره د پښتونو چي تل کومه په غزل کښي

له مودو ورک شوه ځان به خامخا پکښي پيدا کړم  
پښتانه دلر او بر چي لټومه په غزل کښي

دا د غبر په دام کښي نښته يو پښتون دے چي دوه ښکاري  
زه يي بيا په ډېره مينه يو کومه په غزل کښي


شونډي وچي زلفي سپوري ما افغان ته ده ولاړه  
د پښتو د ناوې خڼي غورومه په غزل کښي

د پښتو د ناوې سترگې که هر خودي سياه پوشي  
د خپل فن په سلايي يې تورومه په غزل کښي

که هر خو د وخت خپسه مې په فکروخيال کښي  
زه يې بيا يا تخنومه وينومه په غزل کښي

سهېلي پښتونخوا کوټه ننگرهار او که کابل دے  
خپل خلوص پښتنه مينه ور لېر مه په غزل کښي

غرځنې د لخواغروه ما ابراش ايساره نه کړه  
د شين غر په جگه څوکه پسي تلمه په غزل کښي



## غمونه

چې د چامي هر دم وږي دي نازونه  
هغه نه مني زما مشقتونه

هغه کس چې ما ازاد په تن او من کۀ  
نن يې مالره ترلي بڼي لاسونه

دامي څنگه د زړۀ سر دۀ نه پوهېرم  
هر وگړي ته زما شميري عېبونه

چې هيڅ غم زما د غم ورسره نشته  
د هغه غمونه ورم په سر پندونه

چې په کومه خلۀ يې تل زما صفت کۀ  
په هغې خلۀ يې نن را کرل پېغورونه

اوبه خور كه مي هر خود زره په خون كرل  
نه مي خپل اونه مي بڼكل كرل سره گلونه

چي زما ابراش خٲك دسر دښمن دے  
دهغه سره كوي مصـلحتونه



## دوه شعرونه

پرون دي ويل راته چي مه راگوره  
نن راته سترگو كښي ستونه كوي

زه دي له غمه شوگيري كومه  
ته يي بي غمه خپل خوبونه كوي



## اخلاق

چې د بل په غم غمجن په بنادى بناد يې  
مبارک شه بامراد يې بامراد يې

خان شاگرد شمېره په وړاندې که تلل غواړې  
که هر خو هم په خپل فن کښې غټ استاد يې

خامخابه ستا په غم آه و فریاد کا  
که دې بل په غم کښې ته هم په فریاد يې

نه په ژوند او نه په مرگ به د چا یاد شي  
که قائل د تشدد او استبداد يې

دادې ښکلي وو اخلاق چې نن یادېرې  
که هر خو خاورې ايرې يې اووره بناد يې



## غزل

دا چې په ما پورې خدا کوي دابنه نه کوي  
دا ډېره غټه ناروا کوي دابنه نه کوي

که حلال کرې چرگ يم ياره خود ستا دپاره  
دا چې زما دسر سودا کوي دابنه نه کوي

پرون دې وې چې ډېر مې بدې شي شين سترگه رقيب  
په ترخ کاته چې ورته بيا کوي دابنه نه کوي

نه بنايي نه بنايي د ستا سره پښتونه ياره  
کله چې "نا" او کله "ها" کوي دابنه نه کوي

اغيار ته ونيسي لاسونه د دعا دپاره  
ما خوار عاجز ته بد دعا کوي دابنه نه کوي

رقيب دپاره مينه مينه يې وفا ويايي  
دې ما ابراش سره جفا کوي دابنه نه کوي

## تذبذب

دازه ظالم او كه مظلوم يمه زه  
خوك داسي شته چاته معلوم يمه زه

خوك مي طالب، خوك مي ترهگر يادوي  
ماته را اوبنايي چي كوم يمه زه

هلته سخي شمه چي خاي يي نه وي  
دساوت په خاي كني شوم يمه زه

دوخت خپرو چرته لوه كرم كه نه  
كه نه له هغسي ماشوم يمه زه

هر خوكه ما جكه شمله ترلي  
والله كه پوه يي په مفهوم يمه زه



## طمع

چې ظلمونه په خوارانورنگ په رنگ که  
خدایه دا فراخ جهان په هغوتنگ که

چې یې مخ د مسلمانو ځنې واوړي  
غېر مسلم خدایه په خپله کښې په جنگ که

چې د غېر په خله مې وژني وړانوي مې  
حیرانېرم چې افغان دغسې څنگ که

وړانوي چې زما خپرې خوارې خونې  
محلونه د دې غټو غټو ورننگ که

چې منگلې یې د خوار په وینو سرې دي  
هم دغسې یې په خپلو وینو ورننگ که

طمع توکه به ابراش د چانه وکړم  
چې افغان هم عادتونه د فرنگ که

## ټیټی

چې به زرغون شي خيال مې نه شي  
په بلنزينه مې لونگ کړي دينه

که دې د بل چا خاطر وکړه  
امید لره چې به د ستا خاطر کوينه

اول د زمکې خاطر وکړه  
پس له خاطره ترينه غواړه سره گلونه

چې یو نظريې ووينم نذرونه مې منلي  
پسونه مې منلي دي ډېر پسونه مې منلي

تل به ډنډروي کل به نه شي  
څوک چې په للمه د گلونو کر کوينه

الله په زړونو کښې اوسېږي  
کم عقله مه ازاروه د خلقو زړونه

تۀ كه دبل په غم بنادي كړي  
د ستا په غم به خامخا بنادي كوينه

تۀ كه دبل په غم خوشحال وئ  
د ستا په غم به هر سرئ خوشحاله وينه

داتۀ يي چي كوي جانانه ستمگره  
دي ماسره معملې جانانه ستمگره

چي مسافر دبل وطن شي  
د خپل وطن ارمان به ولي نۀ كوينه

ستا د يادونو سره ياره  
په بل وطن كني وړخي شي صبا كومه

د پر راتۀ ياديري مسافر جانان  
يه خدايه رايي ولي زر جانان

اشنا که ته راسره نه وي  
مسافري کبسي راسره وي ستا يادونه

اخترپه کور کلي کبسي خوند کړي  
د مسافرو خه اختر خه يي خوندونه

د مسافرو خه ژوندون وي  
خواراک يي غم وي په ډگر کوي خوبونه

باور وکه اشنا چې دې کالونه نه راځي  
خوبونه نه راځي ماله خوبونه نه راځي



## غزل

چې د غضب کاتۀ نگار وکړي  
ورته به پلار د چا اظهار وکړي

د شونډو اوړيې مالبه لمبه کړي  
چې صفتونه د اغيار وکړي

په یو نظريې یم بار بار وژله  
که داسې نه ده ییادې لار وکړي

رقيب ته کړي په نه غوښتو ستونه  
ماته په غوښته هم انکار وکړي

رښتیا وعده یې د رقيب سره وي  
په مونږه هسې انتظار وکړي

وروتۀ وايي ابراش داسې ولئ  
کانې راواخلي په ما وار وکړي

## چېلنج

د خپل نيکه په پل روان پښتون همت لرمه  
پښتو مې دين پښتوايمان پښتون همت لرمه

تنکی غوتی به د ازغوپه بڼ کښې وټوکوم  
باغ به پيدا کړم هم باغوان پښتون همت لرمه

پښتو به هم وي راسره د خپل شين غرد پاسه  
بيا به تپه کړم يا قربان پښتون همت لرمه

ميئن به دوي هم په پښتولکه د خان غوندي کړم  
دغه بنايسته ښکلي خوانان پښتون همت لرمه

که د اغيار خپته خوږېږي لري شک په زړه کښې  
چېلنج دا گز دے دا ميدان پښتون همت لرمه

\*\*\*\*\*



## سره گلونه

ماشومان د ستاد کلي  
ماپه لوتو کانوولي

دا چې داسې راپسې دي  
لکه تا چې ورته ويلي

که دا تا ورته ويلي  
ماپه سر سترگو منلي

راته نور مخونه هېڅ دي  
چې مې ستامخ ته کتلي

که مې سر دے او که مال دے  
ماپه تا باندي بایللي

ستا د چم د وړو کانی  
سره گلونه بنکلی بنکلی

ګمان مه کوه جانانه  
چې ابراش به ترینه زغلي



### درې شعرونه

لکه ازغې مې زړه کبني بنخ يې زما ګله ياره  
زما د زړه نه به پرون نه شي هېڅ کله ياره

زه به دې خپل ګنم يو ځل مې درته خپل ويلي  
ته مې پردې پردې ګنه يه زما خپله ياره

دا د زړه وباسه چې زه به دې د زړه وباسم  
زما په زړه کبني به اوسېرې تل تر تله ياره

## انتظار

نۀ دچا دسټرگو توریم نۀ دچا دغارې هاریم  
دا دچا دپاره ژوند کړم دا دچا په انتظاریم

دأمید ډیوه مې مړه ده استوگن یم په ظلمت کښې  
نۀ مې دوست نۀ مې احباب شته په گرفت کښې داغیاریم

چا طالب او چا ترخگر کړم، ډېرې خلې ډېرې قیصې دي  
تل په نوي نوم یادېرم دهر چا سټرگو کښې خاریم

په مثال دناينایم، تل په پتوسټرگو یون کړم  
دمنزل پته یې نشته زۀ روان په داسې لاریم

همپشه چې دبل بارتۀ نکوساروي مردهغه دے  
زۀ که مردیمۀ نامردیم، چې دبل په اوږه باریم



## پغله افغانی

نشه یې ده په سر کښې د خانی او امیری  
نودا به څنگه پوي کرم په معنی د غریسی

دا کس د دې لائق نه دے چې ورکړو سره گلونه  
راځی چې ورته واچوونن غاړې کښې رسی

راځی پښتونن چې دا مغل پښتون راتینگ کړو  
سم دم به شي چې وڅوري په دې سر یو خو خپلی

په ژوند یې چې په سترگو مجبوري لیدلې نه وي  
هغه به احساس شه وکړي د بل د مجبوری

مغل به شاعری ته زما هسې داسې وایي  
افغان ته به ښکار یږي لکه پغله افغانی

لعلونه به گڼي دې ما آبراش خټک شعرونه  
پوهېږي چې کوم خلق په معیار د شاعری

## غزل

نه مڼي قدغن زړه مې لیده غواړي  
دغسې ستا زړه غواړي که نه غواړي

راوله د زړه خبره شونډو ته  
ووايه په جار چې خه دې زړه غواړي

درشم او که نه دا راته ووايه  
زړه خومي نن خاڅا درتله غواړي

دا که دا قيصه زما او ستا تر مينځ  
مينځ کښې دا رقيب پکښې بيا خه غواړي

پوي د شرافت په ژبه نه شولو  
بنکاري راته دا چې ډيږده غواړي

بڼه پوهېرم بڼه ورباندې زه ابراش  
دا ظالمان چرته زمونږ بڼه غواړي

## غزل

د رقيب گوتته برملا مه نيسه

زړه مې د اور په لمبويي مه نيسه

ساقيه پام كوه بې قدره به شې

جامونه ډك ورتته ييا يامه نيسه

غار ه مې ونيسه چې زه او ته وو

په ډك محفل كښې مې اشنا مه نيسه

تن مې ټكړې كه ته پخپله خوښه

خوپه وينا مې د بل چا مه نيسه

چې دې سره كړي دي زما په وينو

دغه لاسونه اوس په شامه نيسه

وښايه ما ابراش ته بله گناه

ده غريبي په گناه ما مه نيسه

## سیموزر

خود به درته خان وایم چې خان دې رانه وړې دې  
 ځکه دې غلام یم چې ایمان دې رانه وړې دې

کفر ته دې گډ کړم خوي خصلت مې د کفارو شول  
 هغه خوي خصلت د مسلمان دې رانه وړې دې

ژوند د بې ننگۍ کوم چې تا سره مې مینه شوه  
 هغه نام و ننگ د نر افغان دې رانه وړې دې

کرم دې لېونی صبا د ستا، ییگا د ستا فکر  
 فکر د رحیم او د رحمان دې رانه وړې دې

څه چارې دې وکړې په مایه د سیم وزر مینې  
 دین دې رانه وړې دې قرآن دې رانه وړې دې

دومره بې قیمتې نه وه خان دې ما ابراش خټک  
 نن شومه خبر چې دېر ارزان دې رانه وړې دې

## غزل

خه دې کرم د خودې کرم دا خه کوي  
گرانه بي پښتو دې کرم دا خه کوي

ما وي دا پښتون سر به مې تپت نه شي  
نن په تپتو دې کرم دا خه کوي

مخکښې دې ډېر زيات ومه په زړه کښې زه  
اوس په کمډو دې کرم دا خه کوي

سخته دې يوه د بلې سخته وي  
مړپه اندېښنو دې کرم دا خه کوي

---



ستا د پاره ستا کوڅې ته ځم راځم  
خوب د لبونو دې کرم داڅه کوې

نه دې شي پيرزوپه ما د سمې ژوند  
سريه تورو غرو دې کرم داڅه کوې

اوس مې د زړه کل ايياري نه کوې  
بس په رږدو دې کرم داڅه کوې

هروخت مروروي آبراش څه وکرم  
ستري په جرگودې کرم داڅه کوې



\*\*\*\*\*

## غزل

دیدنونه به نن وه شي او که نه  
دازخمی زړه به می بنه شي او که نه

دازماد خورزرگی آه و فریاد  
گرانه تاته اوربده شي او که نه


په پاخه خله چي لوزونه تل اومه کړي  
دالوظونه به پاخه شي او که نه

چې می سترگوته خیر گوري رېښتیا وایه  
تاته خان پکښې لیده شي او که نه

پالي پال وگوره دا راته وبنايه  
زره زمابه زما زره شي او كه نه

دا چې نن تراخه تراخه دي بي له تانه  
دا وختونه به خواره شي او كه نه

خله خو خله ده د اغيار چې ستا په خله ده  
خله دي ما ابراش به خله شي او كه نه



## سودا

خُله دَستا خو پکښې ژبه دَبل چاده  
گرانه دَپره دَافسوس خبره داده

هر يو کار چې تۀ يې کاندې دَزرۀ سره  
زۀ يې وينم دَرقیب پکښې رضاده

دا چې تۀ ورته په سرو شونډو موسپري  
دَرقیب خله حُکه دَکه دَخداده

خۀ گناه او خۀ خطا خو په ما پور که  
دا چې تل يې را کوې دَخۀ سزاده

فکرمن زه دسستم اوسزانۀ یم  
های افسوس چي دتور نیتوپه ویناده

دکم اصلوپه تور نیت دې خدای خبر که  
تل په خلۀ اوپه زره دازمادعاده

که دې یو دین دسرپه بدله وي  
ما آبراش لره قبوله داسوداده



## خطا


په رخسار دې لکه اوبنکه تل بهېرم  
دا چې ولې دې تر لبونۀ رسېرم  
ستا یادونه راسره وي باور وکړه  
که هر خو په تورو غرونو کنبې اوسېرم  
د صورت وینه مې وچه رنگ مې زېر شو  
هر چا ولیدم خوتاته نه بنکارېرم  
چې دې بدې شمه دومره د زړه سره  
خه گناه خه مې خطا ده نه پوهېرم  
تش کاته چې ډک محفل کنبې راته وکړې  
خدا ې قسم چې په جامو کنبې نه خایېرم  
ستا نظر په ما آبراش کله پرېوزي  
که هر خو درته زه وړاندې وروستو کېرم

## مسافر

چې بي وطنه بي جانانه يې اختر تيريري  
شه قيامتونه به په زړه د مسافر تيريري

نصيب يې نه شول د پلنگ نه د بستر خوبونه  
هره لمحہ يې بي بالينه په ډگر تيريري

تل مخامخ وي مسافر د لوړو تندو سره  
د ژوندانه ورځي يې دغسي اکثر تيريري



## پښتو

زه پښتو که هر پښتون ټوکې یم  
داسې هم یو شته چې یې ستایلې یم

شکر دې په خله کښې خویې پاتې یم  
خېر دې که ده زړه نه یې وتلې یم

خیر که راته وگوري دنن پښتون  
که دچانه یم ډېره ښکلې یم


ژبه یې په بله ژبه نه خوزي  
یوځل یې چې زه په ژبه ویلې یم



اوس مي يو پڻتون جانان موندلے دے  
حڪه مقابلي ته راوتلي يم

بيا مي لاس وهي په تور اوريل کڻي نن  
بيايي نن شين غرته خٲولي يم

مري که پاتي کٲري غبرزما پري خه  
بنه دچي آبراش په لاس نيولي يم



## غزل

هغه چې په کاته شي دا زړه مې داسې داسې  
گوگل نه په واته شي دا زړه مې داسې داسې

تالی خورمه ځنگېرم د فکر په تالونو  
زلفان يې چې خواره شي دا زړه مې داسې داسې

چې خیراته وگوري هغه په اودو سترگو  
هر زخم مې اوده شي دا زړه مې داسې داسې

والله چې ما پښتون کړي بانه تېره تېره يې  
رانېغ چې پښتانه شي دا زړه مې داسې داسې



نظم مستقبل دِياڪستان

دِپڻسوراڻي اڀس واقعه

دِماسخوتن گپ

ماشوم:

خوراڪي تاله به دَسرو بنڪلي والي راورمه  
تندي له ٽيڪ هم به دي پوزي له نتڪي راورمه  
باباجي! تاله به هم بنڪلي شملاڪي راورمه  
مورجاني تاله به هم بنه بنڪلي شاري راورمه

ملا لئه ولي خفه يي تاله خه راورمه  
تاله به سپين او سره پاپر او ڊپر خواره راورمه

خودا به هله راورم ڪله چي زه خوان شمه  
جوڙ چي د علم په قوت غت په لوان شمه

موربي بي:

دارمانونه دي پوره ڪره خدائ زمابچيه  
زماپه خله اوپه زره دغه ددعا بچيه

ستا مستقبل دې وي روښان رنارنا بچيه  
تل دې ودانه وي په تازما دنيا بچيه  
بس دې اوده شه نور مجلس به کوو يا بچيه

ښه د مورجانې لږ هوم ورک کوم اوده به شمه  
چې څه نه څه وکړم، پوهېرم څه نه څه به شمه

په دې وره وجود يې دومره غټه شپه تېره کړه  
د څه نه څه د پاره شپه يې شوگيره تېره کړه

اوبه مې گرمې کړلې مورې اودسونه وکړې  
هله راپاڅي اذان شو دې مونځونه وکړې  
د څېر د پاره دعا او غواړي نفلونه وکړې  
الله په غوښته خوشحالېري ترې سوالونه وکړې

مورجانې ماتلاوت کړې ما نفلونه کړي  
د لوه خداي نه مې سوالونه غرونه غرونه کړي

د پاکستان د ترقی او خوشحالی د پاره  
په خصوصي توگه د دې دهشت گړی د پاره

د سکول جامې مې اچولې دي تياريمه زه  
وېن به رادرومي بس د وېن په انتظاريمه زه

لکه چې وېن راغی مورجاني هارنونه کوي  
زما دوستان هم د بهرنه اوازونه کوي

هله مورجاني په تېفن کنبې راله خه و اچوه  
نيمه اگی ورسره نيمه پراته و اچوه  
مورجاني لبر راله دې سترگو کنبې رانجه و اچوه  
خوراکی ته راله دې متو کنبې بسته و اچوه

موري رخصت را کوه لارمه د خداي په امان  
خه په خدا خدا خپل سکول ته لارل دا ماشومان

خودا خندا دهر ماشوم شو په ژړا بدله  
په یو ساعت کښې شوله دا خواره فضا بدله

خو توپیک زنوپه دې سکول باندي حمله وکړه  
ټولې نړۍ د دغې ظلم ننداره وکړه

مه وژنه مه مې وژنه زه ماشوم نادان یمه  
زه خود هېچانه د سوداونه د زیان یمه  
زه د ادکې مور د خوږ زړگي درمان یمه  
ته هم انسان یې آخر زه هم یو انسان یمه

دغسې نه ده چې فقط زما د خان قاتل یې  
زما د مور بي بي زما د باباجان قاتل یې  
د انسانیت قاتل یې هم د مسلمان قاتل یې  
زما د دین قاتل یې هم مې د ایمان قاتل یې  
د وخت قاتله ته زما د هر ارمان قاتل یې

دٲښتو نځواپه هريو کور کښي دي ويرونه جوړ کړل  
 زما دي زړه پښور زړه کښي دي زخونه جوړ کړل  
 ظالمه تا خود ظلمونوريکارډونه جوړ کړل  
 د ماشومانو د سرو وينو دي ډنډونه جوړ کړل

زما تور سري او گلونه ماشومان قتلوي  
 دا ماشومان نه، ډاکټران پروفيسران قتلوي  
 دي ما آبراش خٲک مذهب زما ايمان قتلوي  
 په حقيقت کښي مستقبل د پاکستان قتلوي

خودامي واوره اي قاتله په کهلاو غورونو  
 بدل به اخلم درنه زه پښتون د دي ظلمونو

تل به د ستا دا د ظلمونو سلسلي نه وي  
 زما په وينو به تل ستا منگلي سري نه وي

ستا دا منگلي تر څنگلو کټ کولي شمه  
 دغسي تاهم په سرو سترگو ژرولي شمه

## مظلوم

کور کښې مې وژنې په بيديا مې وژنې  
په خه گناه په خه خطا مې وژنې

نه مې کوخه نه مې حجره محفوظه  
که په جومات کښې يم هم بيا مې وژنې

زه درته گورمه بې وسه ماشوم  
ته مې بې بې وژنې بابا مې وژنې

زه ستا دخوي خصلت پالنه کوم  
ته زما خوي وژنې ادا مې وژنې

<><><><><><><><><><><>

\*\*\*



## غزل

هغه چي نشتہ ده اختر خة عجيبه غوندي دے  
هر مانسامے او هر سحر خة عجيبه غوندي دے

لکه غلبيل سوري سوري شواف يي هم ونه کة  
زما پښتون زخي خيگر خة عجيبه غوندي دے

په خة گناه په خة خطا ماته دابنه نه گوري  
هر يو نظر هر يو بشر خة عجيبه غوندي دے

د حق خبره خو کوي خو حق گويي نه کوي  
زما منبر زما رهبر خة عجيبه غوندي دے

وايي مات بنه يم او کت بنه يم تپيدلي نه شم  
دا سر خورلے زما سر خة عجيبه غوندي دے

په ما ابراش بي چاري وکړي په خدا خدا کښي  
دا دغي وخت داستمگر خة عجيبه غوندي دے

## غزل

تاكه دهار داورې نمر كر لو خان  
ماهم گن سورے درون شجر كر لو خان

زۀ دجرگونه په شارانغلمه  
تاكه هر شوهم مرور كر لو خان

چې په محشر به مې داور نه ساتي  
په داسې نور مې منور كر لو خان

تۀ كه په نه خبره شر جوړوې  
ماپه امان دهر يوشر كر لو خان



## غزل

سپرليہ راشہ رنگينی راوړه  
مـونـږ له پيغام د خوشـحـالی راوړه

زمونږ کوڅې کښې کوم پخوا به چې وو  
هغه خوند رنگ د زندگی راوړه

سوکره ختمه که نېستي ختمه که  
مـونـږ له سامان د سوکالی راوړه

زمونږ د ژوند ناوې چې بیا سينگار شي  
د سرو نټکی د سرو ولسی راوړه

د نوي کال سپرليہ خدای د پاره  
د پيغلي شال راوړه شاری راوړه

آبراش خټک وایمه گجي گجي  
زما رېښې رېښې پگړی راوړه

## بندگي

بي له خدايه چي دَبل چا سرتيبي كرم  
په دي كار به حان له گرانه زندگي كرم

الباسط او القابض چي هغه ذات دے  
خه حاجت چي دَبندگانو بندگي كرم

چي دَبل دَ ژوند په لار كښي خندا او خاريم  
هم په دي به دَ خپل ژوند لاره ازغي كرم

هر حاجت مي دي له غبره خداے مي هپر دے  
خكه زه آبراش په ژوند كښي اسويلي كرم



## لواغر

ڪه يي سيمه او ڪه غردے ماشاءلله  
لواغر خو لواغر دے ماشاءلله

ڪه وره دي ڪه خوانان او ڪه سپين ريري  
دلته هريو بهادر دے ماشاءلله

دي ازاد د جهالت تورو تيارونه  
لڪه روڻ هسي قمر دے ماشاءلله

په ليدويي چي بيمار زړونه رغيري  
عجيبه يي مازديگر دے ماشاءلله

دغه دواڙه يي ديوتر بله تڀردي  
ڪه قلم او ڪه خنجر دے ماشاءلله

زه آبراش خٲڪ به يي زار د لواغر ڪرم  
ڪه مي سر او ڪه مي زر دے ماشاءلله

## علم

د علم په قوت جوړ زور ور شه راځه  
خاوند د هريو خيز د بجر و بر شه راځه

رښتيا طالب علم شه حصول د علم و كه  
دهر چانه بهتر او بالاتر شه راځه


كه علم دې حاصل كۀ دا دې توره ده هم ډهال  
غالب شه او محفوظ د هريو شر شه راځه

د علم په رڼا د جهالت تيارې كه ختمې  
په تكه توره شپه كښې روڼ سحر شه راځه

نظريي چي ترعرشه لامكانه پوري رسي  
دَزمڪي په مخ داسي يونظرشه راءه

داسر په سر حساب نه دے چي هر چا ته ٲٲٲيري  
ٲٲٲيري چي الله ته داسي سر شه راءه

دي ما ابراش خٲڪ دي نصيحت ته فهم وڪه  
خبر په خپل بهبود په خپل ضرر شه راءه



## ستاینه

دا دې غندنې دې هم یو جهان مننه کوم  
خله مې دې ماته شي چې زه پرې ستا غندنه کوم

بې خایه مه کوه تنقید مې په تخلیق او تحریر  
زه د تخلیق او خپل تحریر گره کتنه کوم

ارمان پرې ورېژوه بڼې ډېرې پوښتنې وکه  
زه ډېرې نه کوم یوه درنه پوښتنه کوم

دا راته ووايه حاسده چې ته ولي سوزې  
زه چې غزل کښې د شین غرد پاسه تلنه کوم

ستا خو عادت دے که دې زه هر خاے غندلې یمه  
مگر آبراش به دې په هر خاے کښې ستاینه کوم







د کینې ډک دا خچن زړونه مووینخل غواړي  
دلته فضا د رورولۍ قائلول غواړي

حاسده تا چې په خپل حسد او کینه ساز کړې  
دا دې محل دا بنیادونه نړول غواړي

دا غټ شجر چې ایاري یې تا په حسد کړې  
د دې شجر د تنې جرړې کټکول غواړي

سُر که مُطربه راشه نن د خپل رباب تارونه  
دا فضاگانې دا اهونه ختمول غواړي

وچپړه بیا مستې نعمې رباب له تنگ ورکه  
دا د غمونو نه ډک زړونه خندېدل غواړي



## خټه

غټان که بد وایي که بنه وایي  
بدیې شوک نه گڼي چې خه وایي

داد غټانو خله ده باک یې نشته  
شپروته شپراو که آته وایي

چې په معنی د پښتونه پوهیږي  
هغه هم خان ته پښتانه وایي

دې ما آبراش خټک دې خواری خلی ته  
شوک داسې شته چې ورته خله وایي



## خار

که خاوندیم که فرزندیم او که پلاریم  
دایمان متاع چي نه لرمه خواریم

د دنیا متاع که نه لرم باک نشته  
چي متاع د دین لرمه غټ مالداریم

گله کل یې ته زما د دواړو سترگو  
پروا نشته که د ستا سترگو کښې خاریم

خدا دې تازما د لاسه ازار نه که  
ستا د لاسه که زه سل ځله ازاریم

\*\*\*\*\*

## غزل

نۀ مې غزل د مینې اوري نۀ تپه د مینې  
په خۀ اټکل جانان ته وکړمه قیصه د مینې

هغه که مینه مینه وایي خو د شونډو په سر  
زما په زړۀ کنبې د محکمه اراده د مینې

که یې هر خو هم په وعدې پسې وعده وکړله  
مگر پوره یې یوه هم نۀ کړه وعده د مینې

دا چې شروع ده نن زما او د جانان تر مینخه  
انجام به مومي او که نه دغه ډرامه د مینې

هر چې راځي زما په سر او په زړۀ بڼې لگوي  
څوک داسې شته چې ماله را کړي حوصله د مینې

دا نفرتونه دا ظلمونه چې خوندي شي پکنبې  
غواړم په پاکه زمکه داسې زلزله د مینې

خیرات دامن به ترے غوارم د وطن د پاره  
جگه شمله به ورله ردم په سر تخفه د مینې

دا چې یادېرم په هر خاے کبې د نفرت په نامه  
بیا به اوچته کرم په درست جهان نامه د مینې

گرد آفت دکل به وکرم د نفرت په لومه  
بیا به تخلیق کرم یوه نوې افسانه د مینې

جذبه د مینې به یې خامخار اولسزوي  
که بې محسوسه کره زما زړه کبې جذبه د مینې

امید قوي دے چې راکوز شي د نفرت له بامه  
که په نظریې شوو زما په تن جامه د مینې

دعا کوئ چې روغه وکړي توپک وغورځوي  
بیا ورله بیا یامه آبراش خټک جرگه د مینې



## غزل

دا زړه زما مالدار دے چې نادار پکښې اوسیري

دا زړه د ستا نادار دے چې مالدار پکښې اوسیري

روښان به په رڼا د معرفت نه شي هېڅکله

ترڅو چې دا درهم او دا دینار پکښې اوسیري

دا ستا په دې یو مټي زړه کښې خوار ځایري کله

بس دغه خوشته من خلک په شمار پکښې اوسیري

دا زړه دې ترهغې پورې په زړونو کښې مه شماره

ترڅو چې دا مېخوار او دنیا دار پکښې اوسیري

د گلو باغیچه ده خو د پاره د مالدار

د خوار غریب د پاره سور انکار پکښې اوسیري



## سري لمبې

خه تودې سرې مې په دې خپلې شمزۍ تېرې کړې  
 ډېرې اندېښنې مې په دې خپلې شمزۍ تېرې کړې

نه مې خوک همدرد او نه غمخوار په سترگو وليده  
 تكي تورې شپې مې په دې خپلې شمزۍ تېرې کړې

ختمه يوه نه وي په قيصې پسې قيصه راځي  
 خه ډېرې قيصې مې په دې خپلې شمزۍ تېرې کړې

مه مې پوښته نوره دا شين غرد لواغر کسه  
 دغه شان درانې مې په دې خپلې شمزۍ تېرې کړې

راشه که مې گورې په ايرو کښې له لوگېر مه  
 تكي سرې لمبې مې په دې خپلې شمزۍ تېرې کړې



## غزل

که منگلي دي هر خو کري په اترنگ رنگ  
پت به نه کرے پري زما د ويني رنگ رنگ

د ننگيال بابا په رنگ به غالب نه شي  
وي به دغسي مغلوب ستا دا اورنگ رنگ

زه نمسه د ننگيالي بابا ننگيال يم  
په عالم کني دي بنکاره زما د ننگ رنگ

په باطن کني د سيرت بنکلايي گوره  
په ظاهر صورت يي مه غنده بدرنگ رنگ

هر يورنگ له خپله رنگه، بويي له بويه  
په لونگ کني چا ليدله دے د بنگ رنگ

زه آبراش خٲک د امن طلبگاري م  
ستا په روڼ جبين عيان بنکاري د جنگ رنگ



## خان

په سيم و زر رانه ايمان اخلي  
په سپينه ورغ يې په ميدان اخلي

سخته يوه يې وي له بلې سخته  
په خوځورنگ مې امتحان اخلي

پوره به نه شي دغه خواب د اورنگ  
چې په دولت به دې افغان اخلي

فرنگ که ماله سپين و زر را کوي  
خوپه بدل کښې رانه خان اخلي



## لوڅ لغړ

بد بنده د پاک سبحان شي بد اندېش  
بي مقصده چې گويان شي بد اندېش

په يوه گړۍ يوه په بله، بله  
زر منکر د خپل بيان شي بد اندېش

لکه بت ولاړ د ژوند په مرحلو کښې  
نه روان او نه کاروان شي بد اندېش

د دې خپلې پوچ گويۍ له برکته  
نه ودان او نه کامران شي بد اندېش

تل آشول کاندې آغې يې نصیب نه شي  
خان له تندر د آسمان شي بد اندېش

لوخ لغړ او اواره په جهان تېر شي  
نه د بل او نه د خان شي بد اندېش

خان که هر څه هر څه شمېري اخردا چې  
بې وزره بې پایان شي بد اندېش

نتیجه يې اخردا شي آبراش وایم  
په ایمان خلاص د ایمان شي بد اندېش



## صداقت

ارتگي د قناعت سره تړلې  
کامراني د غٲ همت سره تړلې

پوشيده دې غٲ عزت په بڼه خصلت کښي  
بي ارزي د بد خصلت سره تړلې

بد خصلت د بدنامي باعث جوړيږي  
ښک نامي د بڼه خصلت سره تړلې

صداقت او پوچ کويي دي سره لره  
صاف کويي د صداقت سره تړلې



## جنت

نه سرته بالنبت نه په سر چت لرم  
خيال لکه اسمان هسي اوچت لرم

خود په راپسي وي غاصبان د وخت  
زړه کبسي چي جذبه د حریت لرم

ته خان د محل زه د جونگرې خان  
ستا که عزت شته زه هم عزت لرم


تاته مبارک شه د بنگلي جنت  
زه په خپله خونه کبسي جنت لرم

---

تۀ که سیم وزر لری زما پری خۀ  
زۀ د فکرو فن غوندي دولت لرم

دا چي مي اغاز کرل نن درانۀ ويل  
دا خود درانو درانو صحبت لرم

تۀ چي په تپه مي يکه زار وکړي  
زۀ آبراش په زړۀ کبني دا حسرت لرم



## برخه

زمانام زما مقام دې زما فن  
نام را کرې غټ انعام دې زما فن

هغه ځاے هغه منصب مالره هيڅ دے  
چې په کوم ځاے کښې بدنام دې زما فن

چې په کوم پلؤ مې بيایي پسې ځمه  
مقتدي دې هم امام دې زما فن

هم په دة مې ابتدا هم انتها ده  
هسي نه چې چند ايام دې زما فن

بر ناحقه هر محفل او په هر ځاے کښې  
تا غنډلې په هر گام دې زما فن

خامخايي په غندنه خفه کېږم  
زما ځان زما گلفام دې زما فن

کم علمي او زما فن دې سره لري  
هم ادراک هم احترام دې زما فن

چې په زور وي هغه فن وي يو خو ورځي  
چې مدام دې خوا الهام دې زما فن

د ازل کاتب په برخه کېږي راکړي  
فنا نه لري مدام دې زما فن

که هر څه دې خودې ما ابراش دپاره  
گل اندام او دل ارام دې زما فن





## اودۀ جذبي

چي په پښتو قربانېدله نه شم  
هرگز پښتون خان ته ويله نه شم

زما پښتو چې بي ننګي گڼي څوک  
دا اوتې بوتې يې منله نه شم

دا د زړۀ وياسه د وخت قاتله  
چي زۀ پښتون دې لار نيوله نه شم

هغه چې هر پل زما سر ماتوي  
زه يې هم گل په سر تومبله نه شم

اوس به کفن په سر ترم ملګرو  
بس دې نور اوبنګي څخوله نه شم

خنڪه رهبر، خنڪه دژوند ترجمان  
خپل چاپيريال چي زه ليدلے نه شم

قلم به مات كرم نور به نه ليكمه  
اوده جذبي چي وينسولے نه شم

داسي كه خله وي نو چي نه وي بنه ده  
د حق وينا چي پري كولے نه شم

ستاد خاطره خپل خاطر په لمبو  
آبراش خٲڪ نور سوزولے نه شم



## احترام

اورولو له موقع د کلام ورکه  
انعام مه ورکوه خبر دې دشنام ورکه

اے خاوند د نومونو د پرو د پرو  
راشه نن خودې گنامله نام ورکه

تانشلي همپشه دکې کاسې دي  
راشه نن خودې مسکين له يو جام ورکه

دايو د پرنه د شاعر د پاره د پردي  
دا لفظونه خوار شاعر له انعام ورکه


که هر خو د غټ مقام سره گنامله دے  
د مقام چې مستحق دے مقام ورکه

دالزام او ددشنام فن خومي نه دے  
زره دستا چي پري يخيبري الزام ورکه

ساه رابنکلي دم ختله راته بنکاري  
بس دي نور دي تخيل له ارام ورکه

افتراق په محبت کني کله کله  
محبت له استحكام او دوام ورکه

تش په خله يي د ادب وگره ياد که  
خوار آبراش خٲك له دا احترام ورکه



## اميد

ماهره شپه صبا كره د صبا په طمع طمع  
صبا راباندې تېر شي د بېگاپه طمع طمع

صبا او د بېگاپه خاې نن بيا بيا راته وايي  
دا پاتې ژوند به تېر شي دا دې بيا په طمع طمع

حقدار كه د جزانه يم ديار خله د منظوره  
سزادې راله راكړي د جزا په طمع طمع

لا شمعي بلوم آبراش خٲك د اميدونو  
په تكه توره شپه كښي د رڼا په طمع طمع

\*\*\*\*\*

## وچ لركے

چي پڻتون یمه دا خُكه بد سرے یم  
كه نه دا چي دَ خوشحال بابا نمسه یم

خه گناه او خه خطا خو په ما پور كه  
وچ په وچه دي په سترگو كښي ازغے یم

ستا دهر يو سوال خواب راسره شته خو  
د حيا او د پڻتونه وچ لركے یم



## مغلوب

يوپنتون يم د جنوب كه د شمال يم  
د ننگيال بابا نمسه يمه ننگيال يم

شخصيت زما مغلوب ده غالب نه شوم  
كه هر خوهم زه وگره باكمال يم

خه يي حد شته او كه نه د وخت قاتله  
كه نه دغسي به تل حلال حلال يم

دا زما خپل وسايل مې وسايل دي  
دا ختر د ورومبې ورخي هلال يم

سره زما او سپين زما دي سوديې بل خوري  
په ودانې ودانې کنبې زه کنگال يم

ته پوهېږې زه پوهېږم چې دا ولې  
نه چا حل کړم نه به حل شم هغه سوال يم

حيثيت زما مغلو تسليم نه کړو  
که هر څو هم زه بهي مثله بهي مثال يم

زه پښتون آبراش که ځم په اسمان بره  
د مغل د پاره نن هم خواب و خيال يم





## اسلام

هریوانسان چې بل انسان قتلوي  
په حقیقت کښې دا خپل ځان قتلوي

دا مسلم نه دے نه اسلام پیژني  
چې په ناحقه مسلمان قتلوي

چرته د پېغلو په خون سره لاسونه  
چرته گلونه ماشومان قتلوي

نه یې څه خوف شته نه یې ترس په زړه کښې  
ظالم لگيادے مظلومان قتلوي

ظالم د ظلم انتها وکړله  
په سپینه ورځ مې په میدان قتلوي

وایم آبراش تباہ شه هغه خلک  
څوک چې زما غوندي خواران قتلوي

## پټ حقيقت

زه چې خپله ژبه ستايم سور کافر شم  
ته چې بله ژبه ستايې مسلمان شي

د ټوپک په ځائ به لاس کښې قلم واخلي  
که قايل په فلسفه د باچا خان شي


زه چې ذکر د انسان کوم شيطان شم  
ته چې ذکر د شيطان کوي انسان شي

چې مې نوم د پښتنو په ژبه راشي  
ما ايره کړې لبه جوړه د نيران شي

دغه لار د پرمختگ او ترقي ده  
که ميئن په خپله ژبه په خپل ځان شي

زه خوبونه د افغان کوم مغل شم  
ته خوبونه د مغل کوي افغان شي

خوار آبراش دي په زبان دي ازار کړي  
چي خان وويني نو هلته بي زبان شي



## مقتدي او ملا

دلته دَ ظلم انتها ده، عجيبه قيصه ده  
چرته چې حُم زما قضا ده، عجيبه قيصه ده

په سر مې بښې لگوي دواړه يو تر بله تېر دي  
که مقتدي او که ملا ده، عجيبه قيصه ده

دَ خبر بښکړې بيخي نوم او نشان پاتې نه دے  
خه عجيبه غوندي فضا ده، عجيبه قيصه ده

په ما آبراش يې چارې وکړې په خدا خدا کښې  
خه ستمگړه دا دنيا ده عجيبه قيصه ده



## غزل


ورک مې کړې له ځانه په کاته داسې  
ورک لکه د کوره پښتانه داسې

څنگه چې نهر بهر د کوره ځي  
اوباسي زمانه زما زړه داسې

بې مقصده نه دي څه قيصه خوشته  
بيايي چې اغاز کړل تله راتله داسې

زه په تته ژبه امن غواړمه  
څنگه چې ماشوم غواړي خواره داسې

ننگ يې په ډالر راځيني واخسته  
ماته يې کړه ماته زما خله داسې



**حيثيت**

په دي جنت جنت وطن کنبې وحشيت نه منم  
په پاڪه خاوره داغيارو حكومت نه منم

پښتو چي شاته غورخوي او انگريزي زده کوي  
په پښتانه خاوره دهغو سکونت نه منم

چي نه مني شوک د پښتون او د پښتو حيثيت  
زه هم دهسي داسي خلکو حيثيت نه منم

کوم بي کچه محبت د خپلي ژبي سره  
د غير د ژبي په خپل زړه کنبې محبت نه منم

د زړه حرم کنبې مې تصوير بس هغه يو صورت ده  
د زړه حرم کنبې بل صورت په يو صورت نه منم

هر څه چي وي نومخ نيوي به بي مونږ خپله کوو  
آبراش خٲڪ دلته د غير مداخلت نه منم

## درگوهر

زما فن زما کمان دے زما تير دے  
د حاسد په زره رسالگي دلگير دے

نه د زلف نه د لب نه د رخسار دې  
چې تخليق مي د تعمير دے بينظير دے

درگوهر دي د شعور خاوند د پاره  
ما چې کړې کوم تخليق او کوم تعمير دے

په برکت د عاقلانو مشرانو  
په قلم کښې زما زور خله کښې تاثير دے

دَ حاسد حسد مې مخ په وړاندې ييايي  
بي وقوف دے چي زما په فن زهير دے

خواهشات مې ټول تر بنپو دي لاندي كړي  
ما خپل نفس كلڪ تر لے په زنخير دے

زه قاييل د هسي داسي پيري نه يم  
پير مې هغه چي د سل پيرانو پير دے

ما ابراش خٲڪ پخوا و چي ليدلے  
نن موندلې مې د هغه خواب تعبير دے





## بښنيز

نه تغير او نه د ستا غوندي په ویریم  
چې قایل د ییډاری او د شبگیریم

هریو جس او هم ضمیر زما ژوند دے دے  
نه د ستا غوندي بی حسه بی ضمیریم

تاله خپله بدایي امیري بنایي  
زه په خپلي غریبی کښي غټ امیریم

بی بقادي خوشحالی په دي جهان کښي  
په یوه ساعت خوشحال په بل دلگیریم

مال متاع ددي جهان اميري نه ده  
دايمان متاع چي نه لرم فقيريم

کره وره مي که هر خود خون زلمي دي  
په خيال تو کني په مثل ديو پيريم

چي مي خان دستا په رنگ رنگ کره نه ده  
نوبه خنگه ستا دمني دعوي گيريم

چي عنوان مي د غزل بينظير کينود  
آبراش حکه په ادب کني بينظيريم



## رنا

بنکله په دنيا دې کړم هم بنکله په عقبې دې کړم  
تا چې په اعلى نظر راوکتل اعلى دې کړم

دغه زما خله چرته او داسې خندېده چرته  
دا د ستا عطا ده چې نن داسې په خندا دې کړم

ستا د سخاوت او نفاست اثر مې واخسته  
پاک دې کړم، بې باک دې کړم، سخې دې کړم پارسا دې کړم

ورک ومه گمنام ومه بيخي لکه چې نه ومه  
ډېر ډېر تشکر مهرباني چې راپيدا دې کړم

چرته زما سر او دانايي او بينايي چرته  
دا هم ستا احسان دے چې بينا دې کړم دانا دې کړم

چرته دا مقام او چرته زه مسکين ابراش خټک  
تکه توره شپه ومه رنا دې کړم صبا دې کړم

## ژوند

تہ زما د ژوند خواره او تہ يي خوند  
بي له تا پيڪه پيڪه دې زما ژوند

لڪه لال چي په ايرو کښي نه پټپري  
داسي تہ يي په خوبانو کښي خرگند

دا کمال دے ستا د ميني زمانه دے  
چي يي زه کرم سخن وراو هنر مند

سرنگون او حاجت مند دخيل دلبريم  
خداي مي مه کره دبل هيچا حاجت مند

اے باطله په کهلاو غورويي واوره  
يار زما او زه ديار سره پيوند

زه ابراش خٲڪ يي نه شم هپرولے  
اے واعظه راته مه کوه دا پنډ

**رحمت**

باران په ماوري پري د دوران د ستمونو

علاج به راله څوك وكړي د زړه د پهر و نو

وطن ازغي ازغي زما هم تن زخي زخي

مطربه قيصه مه چپه د تار او د سازونو

زما پښتنه پيغله جل وهلي خپي سپوري

خبري راته مه كوه د زلفو د تالونو

د زمكي په مخ نشته نن بيخي لكه چي نه وو

يادونه مي په زړه كښي شته د دنكو چنارونو

كوم به تاهم خامخا زما د جانان غمه

كه لږ غوندي اوزگار شم د دوران د دي غمونو

د غم توري وريخي به رحمت را اوري پري

لا شمعي بلوم آبراش خٲك د اميدونو

### بښې بربڼدې

زما کله زما کورته يې وينې او که نه  
چې ايره شولکه سکورته يې وينې او که نه

چاټوپک لاس کښې راوړې چا خنجر لاس کښې نيولې  
ازمايي چې ما زورته يې وينې او که نه

خني سپورې شونډې ترارې تورو غرونو کښې روانه  
دا زما پښتنه خورته يې وينې او که نه

داماشوم په خټه اورې دا په سره نمر چې روان دے  
بښې بربڼدې او سرتورته يې وينې او که نه

مستقبل به دده خه وي داماشوم چې رالويږي  
نه يې پلار شته نه يې مورته يې وينې او که نه



## خزان

د دې وطن خواران چې وچه ډوډۍ هم نه مومي  
زه د چرگانو، پلاونو قيصه څنگه وکړم

چرته سوري شوم په ټوپک چرته ټکرې په خنجر  
په داسې حال کښې د خوندونو قيصه څنگه وکړم

مړۍ مې کټ شوه په تبغونو سر مې پانې نه شو  
زه د شملي او دستارونو قيصه څنگه وکړم

په تته ژبه چې مې، مې وايي بې بې لټوي  
د دې ماشوم د خلي آهونو قيصه څنگه وکړم

په پښتونخوا کښې چې الوزې د خزان بادونه  
آبراش خټک د بهارونو قيصه څنگه وکړم



## ناشنا

هر ساعت چي د دنیا په تمنايم  
زه په کومه خله دا وایم چي دانایم

که اشنايم خود غیرو د مذهبه  
هائے افسوس د خپل مذهبه نا اشنايم

که همپش مي عزت لوت شو د تورسرو  
زه يې نه وينم په برغوناینايم

که واره زما د چم په چغوسردي  
زه بي غمه په خپل کور کبني په گدايم

داده خپلي مورني ژبي ازار دے  
دا چي نن پښتون په درست جهان رسوايم





## غزل

ټول بڼکلي پسخېري د ستا حسن ته

وړاندې وروستو کېري د ستا حسن ته

گل که درته وایم خود مینې نه

گل کله رسېري د ستا حسن ته

گل چې ستا د سروې په شان قد ویني

خود به خیرانېري د ستا حسن ته

څنگه درنه سوال د بوسې وکړمه

خله مې نه جوړېري د ستا حسن ته

هر یو نازنین د سپلني غونډې

بڼه دې چې لوگېري د ستا حسن ته

وایمه ابراش چې دا کېدې نه شي

بل چې وررېري د ستا حسن ته

## تور خال

پت پنه م دې کړمه بي تبغه حلال  
چا به نه وي کړې دغسي کمال

له چشمانو زما اوبنکې داسي اووري  
لکه اووري چې باران په پشکال


مودې وشوې چې له کلي مسافر يم  
نه مې حال پوښتي دلبره نه احوال

نن خوياراته جانانه ډېر ياديري  
ستا په سپينه غونډه زنه کښې تور خال

د کرم نظریه ماسافر وکړه  
دامنت درته کومه او داسوال

په محفل کښې چې به تاته ښغ کاته که  
د بل ښکلي خه جرأت او خه مجال

ډیلیټ کړې دې آبراش لکه د زړه یم  
نه دې کال راځي جانانه نه مس کال



## خوکی

خوک چې تانه مني، رهبريې گنې  
دستا چې سر ماتوي سريې گنې

زه سخن ور یم سخن ور نه شومه  
هغه چې نه دې سخن وريې گنې

په خوار نادار باندي چې نه پرېوزي  
نظر که نه دې هم نظريې گنې

دستا په ژوند چې لکه شپه خور شوې  
په برغوروند شي سپين سحريې گنې

نه يې ثمر شته نه يې سيورې په چا  
که وچ ډنډر دې درون شجريې گنې

چي د مقام او د څوڪي خاوند د  
كه بي بصر د مبصريي گنبي

داميري او د څوڪي په وجه  
دغه حسني لکه غريبي گنبي

سيورے بي هم شته او ثمر هم پکنبي  
چي بي څوڪي دي وچ ډنډريي گنبي

غريب که سره وايي په سپينو حساب  
امير که سپين وايي سره زريي گنبي

آبراش خٲڪ د غريبي په وجه  
که غردي هم دمچ وزريي گنبي

\*\*\*\*\*

## تړمې اوبښکې

په نوي کال کښې د حالو تو بهتری د پاره  
 د دې ملت د خپلواکي او خوشحالي د پاره  
 د خوار غریب د زندگی او سوکالی د پاره  
 د پېغلي شال او د دې خپلي شملاگي د پاره

اول د خان او ییاد بل محاسبه پکار ده  
 په نوي کال کښې یوه نوې تجربه پکار ده  
 چرته چې نه وي شوې دغسې قیصه پکار ده  
 نو د داستان او یوه نوې افسانه پکار ده  
 د عقل فهم سره وینه هم توده پکار ده  
 زړونه چې ولرزوي دغسې جذبې پکار ده

داسې جذبې نوې قیصه زړه کښې لرو او که نه؟  
 د خپل بابا او د نیکه په پل به خواو که نه؟

دا توره شپه به په رڼا کښې بدلواو که نه؟  
 دا بد امنی او دانېستي به ختموواو که نه؟  
 د خپل بابا د شملاگي پټ به ساتواو که نه؟  
 دې نوي نسل له به امن ورکواو که نه؟  
 ناوې د ژوند لره به سرڅنه کوواو که نه؟  
 په تور اور بيل کښې به گلونه ورله ږدواو که نه؟

که نه بس تش مويه کلبونو کښې دانسونه وکړل  
 د خپر د پاره نه دعانه موفلوننه وکړل  
 نه خدای ته وژړېدونه موترې سوالونه وکړل  
 چاشوگيره وکړه او چاپکښې خوبونه وکړل  
 څوک نه رپاتي شول او چا بنه خورا کونه اوکړل  
 چا موم بتی بلې کړې چاپکښې ډزونه وکړل  
 چاپه یوبل باندي ټکونه اعتراضونه وکړل  
 خدای موخفه که ټول موداسي عملونه وکړل

که خپل عمل د لارې مل دے راته دا اوایئ  
 زما دوستانو ادیبانو خامخا اوایئ  
 آبراش خټک وایم چې نن صفا صفا اوایئ  
 اختر به راشي په دې حال کبې په رښتیا اوایئ


که دامو حال وي تمنا د اختر نومۀ کړئ  
 تل به خزان وي تذکره د بهار نومۀ کړئ  
 گورئ د چاسره وعده د سرو گلونومۀ کړئ

د سرو گلونو باغ به ییاد لته سمسورنۀ شي  
 ودان به ییاز مونږه دا وړان شوې کورنۀ شي  
 حق به رانۀ شي د باطل به ختم زورنۀ شي  
 زمونږ په غوښتو به ماړۀ دا آدم خورنۀ شي  
 عزت محفوظ به ترې زمونږ د مور او خورنۀ شي  
 په گودرونو به جوړ ییاد پېغلو شورنۀ شي



نه موجومات نه موجره نه موملا پاتي ده  
 دلته کښي پاتي ده د غم توره بلا پاتي ده  
 نه خوشحالي شته نه خدا يوه ژړا پاتي ده  
 دغه ژړا فقط په خله زما او ستا پاتي ده

زمونږ دا ترمي ترمي اوبنکي ليدران نه ويښي  
 په سرو لمبو کښي سوه لوه زمونږ خان نه ويښي  
 زمونږ تورسري او گلونه ماشومان نه ويښي  
 ټول په خپل سود پسي لگيا دي زمونږ زيان نه ويښي



## قلم او خنجر

د بابا په شان قلم او خنجر غواړم  
زه په خپل سیرت کښې هسې اثر غواړم

امتیاز چې په امیر غریب کښې نه کا  
دا نظر له خدایه داسې نظر غواړم

سرنګون چې د امیر په درشل نه وي  
د ازل کاتب نه دغسې سر غواړم

رهنما او فیض رسا چې د هر چا وي  
الهی زه در نه هغه هنر غواړم


د بدر دچا د لاسه چې افغان دے  
هغه خلک له خپل دره بدر غواړم

چي رهبري خوشحال خان يا باچا خان وي  
د پڻتون د پاره داسي لڻڪر غوارم

چي به لويي رنگ په رنگ پڪڻي ڪڊلي  
هغه ښڪلي اورنگين مازديگر غوارم

چي دامن خادر خورپه پڻتونخواشو  
د قاصدپه خله نڻ دغه خبر غوارم

هر خبرپه غم لڙلے د پڻتون دے  
زه آبراش ورله خبر د اختر غوارم



## همراز

آتش زن يي هر انداز دے خود به سوزم  
د آغارو چي په راز دے خود به سوزم

نبنانه يي خاص د زړه د پاسه لگي  
داسي بنكله تيرانداز دے خود به سوزم

هر يوراز مي خپژوي په بام د بره  
داسي کس زما همراز دے خود به سوزم

زه ابراش خٲڪ ساده باده سرے يم  
بنكله يار مي دھوكه باز دے خود به سوزم



**فولاد**

ليدلے زه ٻه غم کڻي چاهه آه وپه فرياديم  
د چادرته ويلي دي غاصبه چي نانساديم

پڪر د غت همت يم حوصله مي پڻتنه ده  
زما محي ته مه راعه زه موم نه يم فولاديم

دعوى كه دروغوته زما د بربادى كرى  
بنكاره يم په ميدان کڻي يم له هغسي اباديم

ممکنه نه ده دا چي ستا قدغن ته غاره کبردم  
زنخير د قدغنونو مي شلوله دے ازاديم

صياد به تا گڻي ستا چيلوسيان خودا مي واوره  
چي بنكار كرى د صياد آبراش خٽڪ هغه صياديم



## بخرے

د آغيارو د محفل نه رسوا راغله  
چي خندل به يي هميش په ژړا راغله

ما وي نه ژارې به نه له زه ژوندي يم  
ته چي راغلي په بدن کښي مي ساه راغله


يم بخرے په اير و کښي له مړنه يم  
سره لمبه به شم که کله هوا راغله

خه طبيه ستا دارو مي پکار نه دي  
نن زما د خور زړگي مسيحا راغله

هریوزخم به دزره زما اوده شي  
اوس په لاس کښې د زخمونو دوا راغله

دا چې دک محفل کښې ما ته په خندا شوه  
لکه اوس د رقیبانو قضا راغله

زه ابراش به اوس د بل چا خه پروا کړم  
دا چې راغله لکه ټوله دنیا راغله



## مېگوني شونډې

مدحوان چې ستا د حسن او شباب يم  
خکه زه د ادب خان يم نه نواب يم

راته هېڅ دي د بل چا مېگوني شونډې  
هسي مست د ستا دې شونډو په شراب يم

ما په خپلو زانو کېرډه بڼه مې ساز که  
اے نمرخيه ته مټر ب يې زه رباب يم

خار قربان دې د گلاب گلاب خواني شم  
نن يې يو نظر ليدلو ته بيتاب يم



په ماڳرانه زماڻانه بي لتانه  
که ژوند یم خود مړو په حساب یم

لټوہ مي اوس په تورو تورو شپو کني  
چي تعبيري مي موندے نه شي هغه خواب یم

زه ابراش په خپله مينه کني صادق یم  
خداے که توره زماڻه که کذاب یم



## دروغجن

زوروريم خود پاره دكم زوريم  
خواري غاري ڪت ڪومه تيره لوريم

دشباب په نشه مست يم هه زه هسي  
غمزاده په غم دڪور اونه دڪوريم


مذبذب يم نه آلي يم نه دوري  
دمذهب په نام تور ٽڪه يمه توريم

دروغجن يم تش په خله مي دهوڪه نه شي  
كه په تن مي سپين لباس ده په زره توريم

دغه خله مې که سحر الله الله که  
مانبام ډوبه په کاسه وي شراب خوريم

ماتومه تنکي زړونه دامې کار دې  
په زړه کلک لکه دکاڼي په خله سپوريم

په ظاهر دې ما ابراش چې خطانه شي  
زه سره په سپين لباس کښې سړي خوريم



### پښتنه مینه

مینی په درست جهان عیان کړمه زه  
هېر به یې څنګه دا احسان کړمه زه

دلواغری په خټکزیڼه خاوره  
بیا راژوندی به خوشحال خان کړمه زه


دامی په زړه کښی پښتنه مینه ده  
چې د پښتون یې قدردان کړمه زه

دامی په زړه کښی د بابا مینه ده  
ذکر چې هر وخت د افغان کړمه زه

د لـواغرد کاروان سـتورے یمه  
خیبره تابه هم روښان کر مه زه

د پښتونخوا وړان و یچار گلشنه  
په خپل همت به دې ودان کر مه زه

چې د پښتوپه معنی پوي شوم ابراش  
قسم چې اوس یې مسلمان کر مه زه



## پڻتون

په ٽڪڻه غرمه ڪنبي په سره نمر وگرڇڀده  
حجرې ته پسي لاره هم بهر وگرڇڀده

عجه ده قيصه پڻتون اڪثر ترينه پٽيري  
پڻتو دَنن پڻتون پسي اڪثر وگرڇڀده

گرڇڀري سپوري خني شونڀي وچي ڀني ڀرڻڀي  
پڻتون يي پيدانه ڪه لراو ڀر وگرڇڀده

له هغسي پراته ده دَ وحشت په توره شپه ڪنبي  
هر خو ڪه په لٽون دَرون سحر وگرڇڀده

په شته پڻتون ڪنبي نشته ده پڻتون چي وه يي ويني  
پڻتو خواره فقيره در په در وگرڇڀده

گويا شوه ما ابراش ته ويل يي دغه مي منزل دے  
پڻتو چي په شين غرد لواغر وگرڇڀده

## غزل

سترگې که دي سترگې خوبس داسترگې  
دېرې جانانه او دلرباسترگې

غلا وکړي زمانه د زړه غلا وکړي  
کله غروې چې ته په غلا سترگې

گرانه که هر خوده شاعري اشنا  
ماته يې آسانه کړي دستاسترگې


ژوند زما اوستا چې په نظر نه شي  
خداي دي راپسي نه کړي دچاسترگې

---

ورک مې کره په ځان کښې په کاته کاته  
ولې اړوې رانه بیا بیا سترگې

څیر څیر راته گوره چې ماړې شي نن  
ډېرې وږې تېرې دي زما سترگې

ما آبراش په دې جهان ونه لیدې  
دغسې حسینې اوزبیا سترگې





## فن

بخت مې بڼه وه چې مې داسې سرپیدا کړه  
چې په شعر کې یې زما اثر پیدا کړه

په رگ رگ کې یې د دې فن شوم وردننه  
خکه مادشاعری گوهر پیدا کړه

خوک عمرونه پسې تېر کړي نه یې مومي  
حیراني ده چې ماداسې زړ پیدا کړه

چې موندل شي هغه درپه ډېره کرانه  
ماپه خه آسانه هغه درپه پیدا کړه

هغه زر چې يې حصول په بوداتوب شي  
ما په ځوانې ځوانۍ هغه زړ پيدا كۀ

كه حالات په بره ځي لكه كونتره  
ورته ما هم عقابې نظريدا كۀ

كه حالات كړي د پلكونو گزارونه  
خو ما هم ورته سندان ځي كړ پيدا كۀ

اوس مې خوف نه د باران شته نه د ابر  
ما آبراش د توري شي سحر پيدا كۀ



## افغان

کله خوشحال بابا او کله اجمل خان یمه  
په تخیل کښي چې بودا وي هغه ځوان یمه

نه څوک غلام گنم او نه د چا خاني منمه  
د خپلي خونې هم غلام یمه هم خان یمه

زه رهنما دیوې ضلعي او صوبې نه یم  
رهنمایي ته زه پیدا د کل جهان یمه

ماته پښور د یوسفزي او مهمند مه راکوه  
خټک ضرور یم خو په اصل کښي افغان یمه

که یوسفزي دي که مهمند که بنوخي او مروت  
د ټولو څارشمه د ټولونو نه قربان یمه

که لوانغري ستايم خيبر هم هېرولې نه شم  
ځکه چې زه د خپل نيکه په پل روان یمه

په هريو پيت کبسي به افغان فخر افغان يادوم  
ځکه چې زه آبراش نمسه د خوشحال خان یمه



## خان

وران به نه شم هېڅکله که وران يې کړم  
هر خو که آسان يمه خو گران يې کړم

نه دې دا زما ددې د غبرورنگ  
دا چې په کوم رنگ باندې عيان يې کړم

بښه به د باطل په زمکه نه لگي  
ورم به يې د خان سره طوفان يې کړم

دې به هم سپرله په برغونه ويني  
زه که يې تالا کړمه خزان يې کړم

کړم به يې رسوا په جهان دغسې  
څه رنگ چې رسوا په درست جهان يې کړم

خان دې ما آبراش ته چا خان نه ويل  
دادې د پښتو کمال چې خان يې کړم

## كفن

دايناسترگي رندولے نه شم  
دغسي نورژوند تپرولے نه شم

په دي سرکشي سر مي خه وکر مه  
وايي کت بنه يم تپيدلے نه شم


په سر کشي کني يي پنتو پوشيده  
خه خه بند ورته ترلے نه شم

هغه چي هرپل زما سر ماتوي  
زه يي هم گل په سر تومبلے نه شم

اوس به كفن په سر ترم ملكرو  
بس دې نور اوبنكي خخوله نه شم

زړه مې پښتون په ډېرونه پوهېري  
چل ول د غبرغوندي كوله نه شم

آبراش په بڼه او په بدنه پوهېرم  
امين په پتو سترگو ويلي نه شم



## فكرو خيال

كه مي اخلې امتحان  
نودا گزده داميدان

ياس پورمي د خوار لسم  
يايم ستورې د آسمان

هر يو شعر مي ننكياله  
د بابا پيه پل روان

عجيبه زم اغزل  
هم رقيب دي هم جانان

فكرو خيال مي ديوپير  
تن او من مي ديوخوان



## چي پڻتون يم

مسلمان يم ٻڻءُ سرءِ يم چي پڻتون يم  
ڪله ڪل ڪله ازغءِ يم چي پڻتون يم

ڪه بي ننگه دءِ مغل دءِ يا فرنگ دءِ  
ننگيءالءِ او توريالءِ يم چي پڻتون يم


زيست روزگار ڪه دءِ دنيا مي په پڻتوشي  
په عقبئ ڪنبي بريالءِ يم چي پڻتون يم

درد و غم به مي په هڀچا پيرزونه شي  
دءِ دردمند دءِ زرگي سوءِ يم چي پڻتون يم

که قيصه د محبت او سرپټوب وي  
بيا لوگېرم سپلنې يم چې پښتون يم

که د پټ او د عزت خبره راشي  
سره لمبه يم او لوگې يم چې پښتون يم

لېونتوب به دې خپل هېر شي لېونيه  
آبراش هسې لېونې يم چې پښتون يم



## رموز

خه يبي حسن خه شباب  
لاجواب دے لاجواب

هم تپه ده هم غزل  
هم مطرب دے هم رباب


په يو خاے پکنبي موجود  
هم سکون هم اضطراب

پکنبي ډپر به شي لاهو  
سمندر دے ياد رباب

دهرتن دمن سوال  
دهر كس د سوال جواب

عجيه يي دي رموز  
هم غلام دے هم نواب

انقلاب دے انقلاب  
د آبراش خٲك كتاب



## ملت

پت زما عزت زما الفت زما  
گران په ما د خانه خوړ ملت زما

وران شه ودان مه شه دهغو جنت  
خوک چې ورانوي دغه جنت زما

لرې کره د روڼ مخ نه یې شپه د غم  
یه ربه پوره کره دا حسرت زما

یو ځل مې د زړه په سترگو وگوره  
تاته به بڼکاره شي صداقت زما

دا چې کړې قيصې د مایوسۍ راته  
تالیدلې نه دي جوړه مت زما

کرم چې ایاري د گل د زړه په خون  
دغه ده جذبېه د حریت زما

بي له ده یم زه آبراش یو خوار فقیر  
دغه دے جاگیر او ملکیت زما



## سمندر

زره یمه خیکریمه د فکروفن  
زه یوسمندریمه د فکروفن

تل وینم د شعرو غزل تل وینم  
داسې یو نظریمه د فکروفن

تاته که دمچ وزریا خس بنکارم  
زه یودرون شجریمه د فکروفن

تنده به د فن د تبری ماته کرم  
زه حوض کوثریمه د فکروفن

پت شي د فلک ستوري چې ما ویني  
نمریم هسې نمریمه د فکروفن

تاته به گيلت او يا به سپين بڼکارم  
زريمه سره زريمه د فکروفن

خداي دي تاينا که چي مي وويني  
زه يورون سحریمه د فکروفن

زه دي که تر غور شومه او تر به شي  
زه هغه خبریمه د فکروفن

سر که خوري خوسروي په منزل پسي  
زه يوداسي سریمه د فکروفن

ستا په سپک نظر کښي به زه سپک يم  
زه آبراش شين غريمه د فکروفن





## غزل

تا كه د بڼو خوكې تېرې كړلې  
ما هم ورتنه ځوانې حوصلې كړلې

تا كه ارادې د مينې ختمې كړې  
ما ورتنه محكمې ارادې كړلې

دابه شي سرخي د ستا د سرو شونډو  
تا كه مې په خون منكلي سرې كړلې

بې مقصده نه شي كېده داسترگې  
بيادې چې زما په لور كېرې كړلې

هسې دې خطا په لوسو پوسو شوم  
هسې د دروغو دې وعدي كړلې

پاتې دې نۀ ییا اونۀ صبا ییگا  
ختمې دې بس ټولې بهانې کړلې

زۀ د روڼ سحر په طمع پایمه  
تاکه مې په ژوند تیارې خواري کړلې

نن دې چې لوندو زلفوله څنډ ورکۀ  
بیامې دې په زړۀ کنبې زلزلې کړلې

بیادې چې رانېغ کړل پښتانه بانۀ  
ختمې مې دې ټولې وسوسې کړلې

زۀ آبراش ډاډه وم په راتلو د ستا  
ځکه درته مانن اشارې کړلې



## دسروولی

دغبرپه خاوره ابادی جوړوې  
په خپله خاوره بربادی جوړوې

هره قيصه دې دمستی نخبه ده  
خه له بهاني دبی وسي جوړوې

خپله پښتو دې سپورې خنې ژارې  
ته نورو ژبو له کمخی جوړوې

ویل د پښتون اوې نن ما آبراش ته  
ماله به ته دسروولی جوړوې



## خوشحال خان

فرنګ کونتره دهواو وگڼه  
ته عقابې ورته نظر جوړ که

بيا چې په زړه شي خوشحال خان د مغل  
له خانه داسې بهادر جوړ که

چې د خوشحال شمله پرې فخر وکړي  
پښتونه سر دې داسې سر جوړ که

چې د فرنګ د ظلم شپې ختمې شي  
توري له شرنګ ورکه سحر جوړ که

دواړه دي ستا د محبت په طمع  
قلم جانان خنجر دلبر جوړ که



## غزل

دا چي ستاد زني په سر زخه ده  
خونبه مي ده بي حده مي خونبه ده

بنخ لکه چي خس شي د چا سترگو کښي  
دغسي زما په زړه کښي بنخه ده


ستاد فراق اور کرم زه لمبه لمبه  
خکه خو سينه د رقيب يخه ده

ستانه مي خفگان نشته خفه مه شي  
خواره دازل نه زما برخه ده

ستا د ژوند کتاب کښې زمانوم چې و  
تاترينه اوښکلې هغه پخه ده

زړه دې فولاد نه دې آخر مات به شي  
وشولې مودې چې ستا په نځښه ده

ما ابراش خټک ته آفت نه ښکاري  
هر هغه آفت چې ستاله مخه ده



## نظم لېونې زلمي

ته مې يې هر څه وطنه يم په تا قربان  
دغه ده دعا زما اوسې تل ودان

عهد چې يو ځل وکړي په شايا کله ځي پښتون  
ستا په ننگ ناموس باندي به خپل سر ورکوي پښتون  
مخکښې يې گټلې يې هم بيا به دې گټي پښتون  
کړي به ستا دښمن په وينو سور د کل جهان  
دغه ده دعا زما اوسې تل ودان

مونږ يو لېونې زلمي مونږ يو توريالي زلمي  
هم يو گلالي زلمي هم ازغي ازغي زلمي  
هم د شرافت قايل هم يو لېونې زلمي  
مونږ يو ننگيالي زلمي په شان د خوشحال خان  
دغه ده دعا زما اوسې تل ودان

اے دَ وطن خاورې ستا دبنمن دې هم دبنمن زما  
 تا باندي قربان، قربان کرم تن او من زما  
 هر مدام تياريمه په سراينسي کفن زما  
 زه د خپل بابا په شان ولاړيم په ميدان  
 دغه ده دعا زما اوسې تل ودان

سترگې عقابي لرو، زړونه د زمري لرو  
 عقل د بابا په شان توره ابدالي لرو  
 بل د تاريخ پاني هم مونږه زر زاري لرو  
 تابه جوړو وطنه مونږ جنت نشان  
 دغه ده دعا زما اوسې تل ودان

ته د خوشحال خان وطن هم د باچا خان وطن  
 ته د ابدالي وطن هم د اېمل خان وطن  
 ته جانان جانان وطن ته يې زما خان وطن  
 ته دې ما آبراش خټک مذهب او ته ايمان  
 دغه ده دعا زما اوسې تل ودان



## پڻتونخوا

لاسونه پورته ڪريءَ ڏپاره ڏدعا ملگرو  
خداے مودې تل ساتي اباده پڻتونخوا ملگرو

خداے دي دي سيمي ته يو داسي لوءِ مقام ورڪري  
داسي چي نه وي بله سيمه په دنيا ملگرو


په دغه سيمه ڪنبي اوسيري ننگيالي پڻتانه  
چي ڏهر چا په خله وي بس دغه وينا ملگرو

په پڻتونخوا ڪه خداے راخور ڪر لو ڏامن خادر  
ورانہ دنيا به بيا ودانه شي زما ملگرو

د زور و زور دې کم شي د جابرو جبر  
ظلم زیاته چې په نادار وۀ نه شي بیا ملګرو

راځی په جمع چې نن دغسې دعا وغواړو  
د بد نظرو مودې اوساتي مولی ملګرو

د پښتونخوا سیمه دې وځاندي خوشحاله دې شي  
دې ما آبراش په زړه ده دغه تمنا ملګرو



## غزل

چې په تپه مې يکه زارنه کوي  
خواص خمسه به يې کارنه کوي

په خله بې گفټ لکه گونگه اونه که  
اوتراوتر گوري گفټارنه کوي

خله د مالداره چې درانه ويل کا  
درانه ويل خله د نادرانه کوي

د چا چې کاروي هم هغه له بنيابي  
څوک دې غرض د بل په کارنه کوي

هر هغه کس چې د خواص خاوند وي  
زما دفن نه به انکارنه کوي



## سپل

(په خصوصي فرمايش د نورالحسن)

خوبه په لوري د خيبر جانانه زما

وايو به بڼه پکښي چکر جانانه زما

د ادیبانو بڼکلے بنار نوبسار ته به خو

د خوشحال خان بابا مزار، مزار ته به خو

بيا به راخوپه پېښور جانانه زما

وايو به بڼه پکښي چکر جانانه زما

د خر خيبر هغه دنگ غرونه گوروبه يي

د ننگيالو د خون رنگونه گوروبه يي

بڼه په دک زره په دک نظر جانانه زما

وايو به بڼه پکښي چکر جانانه زما

كوهات به گورو هم حسينې جٲې ته به خو  
د داند فقير غمگين بابا روضې ته به خو

گورو به هم د سويري غر جانانه زما  
وايو به بنه پكښې چكر جانانه زما

د خوتري به خامخا كووسېلونه  
هلته هم ډېر دي د ليدو بنايسته خايونه

خاص كر شين غر د لواغر جانانه زما  
وايو به بنه پكښې چكر جانانه زما


د بنايسته كرك نه پس د بنو بنار دے  
د غازي سيال صاحب دا بنار خه مزيدار دے

اخٲري بي هريو مزديگر جانانه زما  
وايو به بنه پڪني چڪر جانانه زما

واپس به بيا راشو ڪرڪ ته دمه به وڪري  
دي ما ابراش خٲڪ په ڪلي ڪني شپه به وڪري

ڪورته به لارشي بيا سحر جانانه زما  
وايو به بنه پڪني چڪر جانانه زما

(ڊانه فقير او غمگين بابا د دؤو بزرگانو نومونه دي چي  
په جته اسماعيل خيل ڪني دي او د سويري غر د جته  
اسماعيل خيلو د يو غر نوم دے)



## ڪافر

ڪه دانايي هر دم فڪر دَ عقبا ڪه  
ادني خه له دلته پايي خان اعلى ڪه

جوڙ ڪافر شه ادم زاد چي رسوانه ڪڙي  
خداي هغه ڪاندي رسوا چي بل رسوا ڪه

هريو ڪس به روڻ سحر درته بنڪاره شي  
ته خچنه آئينه دَ زره صفا ڪه

اول تول وڪه دَ خان په خيله تله  
تول دَ بل په خيله تله باندي بيا ڪه

خداي دي نه ڪه چي بيرون مي شي له فڪر  
هغه خوک چي هر مدام فڪر زما ڪه



**(د نور محمد ملنگ د شعري مسودي د  
ور کېدو په حقله يو خو شعرونه)**

خوانه جذبه غټه حوصله وه په ساعت کېنې لاره  
ستا د ټول عمر سرمايه وه په ساعت کېنې لاره

پکېنې سرونه هم آهونه اباسين فکرونه  
دېنولفظونو خزانه وه په ساعت کېنې لاره

ستا شخصيت او لور قامت يې عکاسي کوله  
لکه شين غرهسې درانه وه په ساعت کېنې لاره

د نزاکت او د جدت نوي رنگونه پکېنې  
د بنایستونو مجموعه وه په ساعت کېنې لاره



ستا د شعري مسودې د ورکېدلو قيصه  
لکه بيخي چې افسانه وه په ساعت کښې لاره

ستا شاعري په دې بې کپفه بې سروره ژوند کښې  
د کپف نه ډکه پيمانه وه په ساعت کښې لاره

ملنگه بې شکه د ستا وه مگر ستا شاعري  
د هر پښتون د سر شمله وه په ساعت کښې لاره

دې ما آبراش خټک د ژوند په تکه توره شپه کښې  
دا د اميد بله ډپوه وه په ساعت کښې لاره



## شړپه شړوپ

د بې عقله عقل مند توبه توبه  
نصاحت اوري نه پند توبه توبه

د قينچې غوندي په هر ځاے كښې چليږي  
ځله به نه كړې دده بند توبه توبه


كړپه كړوپ په شړپه شړوپ به دې پاگل كه  
چې په څه هم وهي شوخند توبه توبه

وازه ځله به وي هر ځاے كښې چې به نه شي  
كه يې وتوكه هر چند توبه توبه

قند ته گند او گند ته قند وایي بي عقل  
خوري به گند لکه د قند توبه توبه

يو چې و خوري خامخا وړیسي بل خوري  
په خپل گند پسې سو گند توبه توبه

زه ابراش تر دې سپمویمه راغلي  
یم پېښ شوې په خه گند توبه توبه



## نظم مور

شنه لوڅره بيا فضا شوه  
شور و غل شو واويلا شوه

توره شپه توره بلا شوه  
اچانک پکښې برېښنا شوه

دا برېښنا وه د بمونو  
غورځيدل چې د جازونو

پورته بيا د اور لمبې شوې  
د اسمان لمنې سرې شوې

سوزېدل څر څر کورونه  
په هر لور شول فريادونه

ماشومان په سرو لمبو کښې  
سره گلان په سرو لمبو کښې

يو ويل چي بابا جانه  
چرته لاري په ماگرانه

بل ويل چي خوري موري  
يه زما د زړه ټکوري

دا اورونه رانه مړه که  
ما په غبره کني اوده که

استوگن چي د نيران دے  
دا بچے ديو افغان دے


افغان ييا هم په گدايم  
خه بي غمه بي پروايم

چي دهر چا د خدايم  
دا بچے د پښتونخوايم

ژوند دې ما آبراش سور اور دے  
راته کور لکه دگور دے

په غورونو کښې مې شور دے  
دغه شور ديوې مور دے

دغه مور ديو افغان ده  
يک يوازي په ميدان ده



## پښتون

عجيبه زما فطرت دے عجيبه غوندي پښتون يم  
د پښتونه مي نفرت دے عجيبه غوندي پښتون يم

په پښتوچي کړي خبرې د هغوسره په جنگ يم  
د پښتورنگين غزل د اوربدو سره په جنگ يم

دروغ نه دا حقيقت دے عجيبه غوندي پښتون يم  
د پښتونه مي نفرت دي عجيبه غوندي پښتون يم

د اغيارورنگ کښي رنگ يم د پښتونه ناخبره  
د پره بڼه راباندي لگي د انديا هره سندرہ

دامي ننگ دامې غبرت دے عجيبه غوندي پښتون يم  
د پښتونه مي نفرت دي عجيبه غوندي پښتون يم

## غزل

لکه تن چې بي له سره بي معني  
داسي زه بي له دلبره بي معني

تذکره ستا د جمال چې پکښې نه وي  
هم تپه او هم سندرې بي معني

چې په موتي کښې د بل وي د ستانه وي  
د سرو زرو ملغلره بي معني


د اخلاص خوند و خوړلت چې پکښې نه وي  
ستا په ستوني کښې شکره بي معني



چې په لاس کښې يې موتی دتورې نه وي  
که اغوستې يې وي زغره بې معنې

چې په زور او زر کښې سم ورسره نه وي  
داسې سر سره دغره بې معنې

نه شوکي او نه سره زر لري دا حکه  
د آبراش هره خبره بې معنې



## دبقاژوند

تۀ دسوزېدو دپاره سوزۀ تۀ

زۀ دالتو دپاره سوزۀ تۀ

تۀ لکه دبت ولاړ ولاړ به وې

زۀ په وړاندې تلو دپاره سوزۀ تۀ

زۀ دبقاژوند د ورکېدونۀ يم

تۀ د ورکېدو دپاره سوزۀ تۀ

اے حاسده دلته کښې هم هلته کښې

تۀ دسرو لمبو دپاره سوزۀ تۀ

زۀ ابراش د بل په بنای بناد يم

تۀ دژړېدو دپاره سوزۀ تۀ

## خبر و شر

شر د جهالت نبنخه شربه نوره نه كوو  
جهل د ظلمت نبنخه شربه نوره نه كوو

شر د سپك دلو نوم، شر د تپ دلو نوم  
شر د لوړو تنو نوم، شر د كړ دلو نوم  
ياد وړاندو نوم ياد وړانولو نوم  
شر د ژر دلو نوم او شر د ورك دلو نوم

شر د ذلالت نبنخه شربه نوره نه كوو  
شر د جهالت نبنخه شربه نوره نه كوو

شر د ملا جان تخفه ياد كړو د خان تخفه  
شر مونږ له راكړي خه! كوني يتيان تخفه

يا دَستادَ سر تخفه يا زما دَ خان تخفه  
مرگ له يې ورکړي دي گل گل ماشومان تخفه

شرد هلاکت نښخه شربه نوره نه کوو  
شرد جهالت نښخه شربه نوره نه کوو

ننگ زمونږ او جنگ زمونږ علم ته اړتيا لري  
توپ زمونږ تفنگ زمونږ علم ته اړتيا لري  
داد توري شرنګ زمونږ علم ته اړتيا لري  
دغه وطن ږنګ زمونږ علم ته اړتيا لري

علم د حکمت نښخه شربه نوره نه کوو  
شرد جهالت نښخه شربه نوره نه کوو

دا زمونږ د رب پيغام، يو قلم او يو کتاب  
 دا مو د مذهب پيغام يو قلم او يو کتاب  
 دا دهر منصب پيغام يو قلم او يو کتاب  
 دغه د مطلب پيغام يو قلم او يو کتاب

دا د عمارت نښخه شربه نوره نه کوو  
 شر د جهالت نښخه شربه نوره نه کوو

خبر کښې د کاکل سوري لاندې يخ بادونه دي  
 خبر کښې د بنگرو و شرنگا خبر کښې گودرونه دي  
 خبر کښې خوشبوی خورې خبر کښې سره گلونه دي  
 خبر کښې د جانان تر خنګ رنگ رنگ محفلونه دي

خبر د محبت نښخه شربه نوره نه کوو  
 شر د جهالت نښخه شربه نوره نه کوو

خٲر دٲر مٲتگ نامه ، خٲر دٲ خوشحالي نامه  
خٲر دٲ انگوسرخي خٲر دٲ رنگيني نامه  
يادٲ بناپيري نامه يادٲ بناپيري نامه  
وايمه ابراش خٲك خٲر دٲ وداني نامه

خٲر دٲ دٲ زينت نبنخه شربه نوره نهٲ كوو  
شردٲ جهالت نبنخه شربه نوره نهٲ كوو



## غزل

خپل همت وژارم که داسترې سفر وژارم  
که نه دکلي نه ورک شوې خپل دلبر وژارم

په هره خونه او کوټه او په در اوور وريږي  
کومه کوټه او خونه وژارم، کوم در وژارم

وزیرستان وانۍ وژارم که دازره پېښور  
لغمان وژارم که هلمند که هشنغر وژارم

ته د بارودو گړدوړوند کړې زه دې هم نه وينم  
ستاسترگې وژارم که دغه خپل نظر وژارم

جرات به غواړي تش په دې باندي به کاروه نه شي  
په خاۍ د اوبنکو که د وينو سمندر وژارم

ابراش په دوه خايه مين يم اخر خه وکړمه  
هله کابل او که نه دلته پېښور وژارم

**Get more e-books from [www.ketabton.com](http://www.ketabton.com)  
Ketabton.com: The Digital Library**